

సామాజిక న్యాయంకై ఉద్యమిద్దాం






డా॥ బి.ఆర్. అంబేద్కర్
జయంతి, ఏప్రిల్ 14

కార్మికలోకం



ఏప్రిల్ 2014

మాసపత్రిక


వెల: రూ.7



నమో & రాగా!
కార్మికులు!!




జమ్మూకాశ్మీర్‌లో అసెంబ్లీ వద్ద కార్మికుల ధర్నా



మహారాష్ట్రలో ఆశ వర్కర్స్ ప్రదర్శన



వెన్నని దళితుల స్మృతిభవనం ప్రారంభం



ఏప్రిల్ - 2014

కార్మికలోకం

సి.ఐ.టి.యూ. ఆంధ్రప్రదేశ్ కమిటీ మాసపత్రిక

సంపుటి : 27 సంఖ్య : 4

విడి ప్రతి వెల : రూ. 7

సం॥ చందా : రూ. 75

విషయ సూచిక

సంపాదకీయం	1
కార్మికుల జీవితం	2
లేఖ	3
డాక్టర్ - డాక్టర్	4
కవర్ స్టోరీ	5-7
ఉద్యమవార్తలు	8-12
ఎ.పి.శాస్త్రి కౌన్సిలర్ల పట్ల	13
పౌష్టికాహార లోపంతో	14, 15
మారుతీ కార్మికుల పోరాటానికి	16
ముగ్గుపల్ కార్మికుల సర్క్యులర్	17
మధ్యాహ్న భోజన రక్షణకు	18, 19
కార్పొరేట్ సంస్థలకు మేలు	20
ట్యూనింగ్ పోరాటంలో	21
బాలలలోకం	22
అమె నక్సించి (కథ)	23, 24
సమరాంగన వాడి (కవిత)	25
సామాజిక న్యాయం	26
అంతర్జాతీయం	27, 28
జాతీయం	29
అంగన్ వాడీలకు శేషాలు	30
అంగన్ వాడీ కార్మికుల మెమో	31
మీకు తెలుసా ?	32

మేనేజర్

కార్మికలోకం

ఇ.నం.1-7-139/44, ఎన్.వి.బి.స్మారక కేంద్రం,
ఎస్.ఆర్.కె.నగర్, రిసాలగడ్డ, జమిన్ స్టాన్ ఫూర్,
ముఖ్యబాద్, హైదరాబాద్-20.

ఫోన్ : 27612474

ఫ్యాక్స్ : 27646565

ఎడిటోరియల్ బోర్డు

ఎడిటర్ : మహమ్మద్ అబ్బాస్

సభ్యులు :

పర్వ సత్యనారాయణ,
ఆర్.సుధాభాస్కర్, పి.అజయ్ కుమార్,
పి. రోజా, సత్యభాస్కర్.

మేనేజరియల్ బోర్డు

మేనేజర్ : రాజారావు

సభ్యులు :

పర్వ సత్యనారాయణ, ఎస్.పుణ్యవతి,
ఆర్.వి.నర్సింహారావు,
వై. సోమన్న, పి. సుధాకర్.

సంపాదకీయం

రాష్ట్రాలు రెండైనా - పోరాటాలు ఒక్కటే!

ఐక్యతే కార్మికవర్గం యొక్క బలం. కార్మికుల అనైక్యతపైనే దోపిడి వర్గాల మనుగడ ఆధారపడి ఉంది. అందుకు దోపిడి పాలకవర్గాల కార్మికులు ఐక్యం కాకుండా నిరంతరం కుట్రలు చేస్తూనే ఉంటాయి. కులం, మతం, ప్రాంతం, వర్గం, జాతి, లింగం తదితర అంశాల ఆధారంగా కార్మికులను విడదీయడానికి, ముక్కలు ముక్కలుగా వేరు చేయడానికి ప్రయత్నిస్తుంటారు. తమ మనుగడకు, దోపిడి యదేచ్ఛగా కొనసాగించడానికి వారికి కార్మికులను విడదీసి పాలించడం, అణిచివేయడముకంటే మార్గం లేదు. అందుకే దోపిడి చేసే పాలకవర్గాలు కార్మికులను - ఇతర దోపిడికి గురయ్యే ప్రజా సమూహాలను మభ్యపెట్టడానికి కొత్త కొత్త నినాదాలు, వివాదాలు ముందుకు తెస్తాయి. లెనిన్ మహానీయుడు చెప్పినట్లు 'ఏ నినాదం వెనకాల ఏ వర్గం ప్రయోజనాలు దాగి ఉన్నాయో' నిశితంగా పరిశీలించాలి. కేవలం నినాదాలను మాత్రమే చూసి మోసపోకూడదు. కార్మికుల, పేద ప్రజల ప్రయోజనాలు కాపాడుతుందా లేదా అనేది గీటురాయిగా ఉండాలి..

గతకొంత కాలంగా ప్రత్యేక, సమైక్య ఉద్యమాలతో అట్టుడికిన రాష్ట్రం కార్మికుల అనేక సమస్యలను కనీసం చర్చకు కూడా రాకుండా చేసింది. పోరాటాలు చేయడానికి కూడా కొన్ని పరిమితులు, ఆటంకాలు ఎదురయ్యాయి. ఎట్టకేలకు ఆ ఆటంకం తొలగింది. తెలంగాణ రాష్ట్ర ఏర్పాటు పార్లమెంట్ ఆమోదం పొంది రాష్ట్రపతి ఆమోదంతో గెజిట్ అయింది. జూన్ 2 తరువాత తెలుగు భాష మాట్లాడే వారికి రెండు రాష్ట్రాలు ఏర్పాటు కానున్నాయి.

గతంలో ఒకే చోట, ఒకే శక్తిగా ఉద్యమించిన మనం ఇప్పుడు రెండు భాగాలుగా ఉద్యమించాల్సి వస్తుంది. ఇంతవరకు ఒకే ప్రభుత్వాన్ని నిలదీసిన మనం ఇకముందు విడివిడిగా రెండు ప్రభుత్వాలతో తలపడాల్సి వుంటుంది.

దీనిని దోపిడి పాలకవర్గాలు తమకు అనుకూలంగా వినియోగించుకునే అవకాశాలు ఉన్నాయి. ఇప్పటికే కాంట్రాక్టు, ఔట్ సోర్సింగ్ ఉద్యోగులు ఈ ప్రమాదంలో ఉన్నారు. ప్రత్యేక రాష్ట్రం వస్తే ఉద్యోగం రెగ్యులర్ అవుతుందనుకున్న వారికి ఉన్న ఉద్యోగం ఉంటుందో, ఊడుతుందో తెలియని అయోమయం. కొత్త రాష్ట్రాలలో ఉద్యోగాల కుదింపు గురించి ఉన్నతాధికారులు, నిపుణులు తీవ్రంగా చర్చిస్తున్నారు. కుదింపులలో మొదట బలయ్యేది కాంట్రాక్టు, ఔట్ సోర్సింగ్ ఉద్యోగులే.

సమస్యలు మరింత పెరిగే అవకాశాలు కనిపిస్తున్నాయి. రాష్ట్రం ఐక్యంగా ఉన్నప్పుడు ఎంత సమరశీలంగా పోరాడాలి, రెండు రాష్ట్రాలు ఏర్పడిన తరువాత అంతకంటే రెట్టింపిన పోరాటాలు చేయాల్సి ఉంటుంది.


భౌగోళికంగా రాష్ట్రాలు రెండు కావచ్చు. కానీ, సైద్ధాంతికంగా సిబిటియు భావజాలం దేశవ్యాప్తంగా ఒకటే. అంతేకాదు - ప్రపంచ కార్మికులంతా ఏకం కావాలని పిలుపునిచ్చిన మార్క్స్ మహాశయుని పిలుపు ప్రేరణతో ముందుకు సాగుతున్న సంఘం మనది. దేశాల సరిహద్దులే చెరిపేసే కార్మికవర్గానికి రాష్ట్రాలసరిహద్దులు ఓ లెక్కా! పోరాటాలకు ఆకాశమే హద్దు - దోపిడి వర్గాల ప్రయత్నాలను వమ్ము చేసేలా కార్మికవర్గం ఐక్యతకై ఉద్యమాలకు పదును పెడదాము - అన్ని రంగాల కార్మికులను మనం ఐక్యం చేద్దాం. రెండు రాష్ట్రాలలో సమరశీల పోరాటాలను నిర్వహిద్దాం....

హైనాత్ లేకే ఫలో....

ఖైనాత్ లేకే ఫలో....

అగర్ ఫలోనా హైతో...


సారే జమానాకో సాత్ లేకే ఫలో.....




కాల్గెన్స్ బిజెపి

కాల్గెన్స్ బిజెపి

వివిధ పత్రికల సౌజన్యంతో




దొంగ దొంగ



కార్మికలోకం

లేఖలు



“కార్మికలోకం”

కష్టజీవులకు అండదండ - కార్మికలోకం మాస పత్రిక!

శ్రామిక జీవులను చైతన్యపరుస్తూ


మునుముందుకు సాగుతున్న శ్రమ జీవుల

మాసపత్రిక మన ‘కార్మికలోకం’ మాసపత్రిక!

సమస్త వృత్తులను ఐక్యం చేస్తూ వృత్తదారుల రక్షణకై

పోరాడే (సిఐటియు) పత్రిక మన ‘కార్మికలోకం’ మాసపత్రిక!

ఏ రంగంలో పనిచేసే కార్మికుడైన ఆ కార్మికుని హక్కుల కొరకు



పోరాడే (సిఐటియు) పత్రిక మన ‘కార్మికలోకం’ మాసపత్రిక!

ప్రపంచ కార్మికుల సమస్యలపై స్పందిస్తూ - కలాలు కదిలిస్తూ

పాఠకలోకం ముందుకు వస్తున్న మన పత్రిక ‘కార్మికలోకం’ మాసపత్రిక!

అంగన్వాడీ, ఆశ, బీడీ, హమాలీ, పారిశ్రామిక రంగాలలో పనిచేసే కార్మికుల కరదీపిక

మన ‘కార్మికలోకం’ మాసపత్రిక !!

ప్రతీ శ్రమ జీవి చదవండి, చదివించండి, చదివింది అందరికీ పంచండి!!

- మాన్యపు బుజేందర్, బమ్మెర - వరంగల్

పాఠకులకు గమనిక

‘కార్మికలోకం లేఖలు’ అనే శీర్షికకు పత్రికలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారి ఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతో పాటు పాస్‌పోర్ట్ సైజ్ ఫోటో కూడా పంపగలరని కోరుతున్నాము.

e-mail : karmikalokam@gmail.com

- ఎడిటర్

చందాదారులకు విజ్ఞప్తి


మీకు వచ్చే పత్రిక అక్రమపైన మీకు పత్రిక ఎప్పుటి నుంచి పంపబడుతున్నది, మీ చందా ఎప్పుడు పూర్తవు తున్నది తెలిపే వివరాలుంటాయి. అలాగే మీ చందా నెంబర్ కూడా ఉంటుంది. మీరు సంప్రదించేటప్పుడు ఆ చందా నెంబరును ఉదహరించటం మరచి పోవద్దు. చందా గడువు ముగియడానికి ఒక నెల ముందుగానే దయచేసి రెన్యూవల్ చేయించుకోగలరు. విడిపత్రికలు విడివిడి అక్రమాలకు పంపడంలో అనేక ఇబ్బందులు వస్తున్నాయి. అలాగే పత్రిక అందటంలేదని కూడా కొద్దిమంది నుంచి సమాచారం ఉంది. అందువలన ఒకే ప్రాంతంలో ఉండేవారికి నాలుగు లేదా ఐదు కాపీలు పంపడం సులభం. అది చందా దారులకు కూడా ఉపయోగకరం. కావున చిన్న ఏజెన్సీలకు ప్రాధాన్యతనివ్వండి. పత్రికలు సకాలంలో అందని వారు వెంటనే పోస్టాఫీసును సంప్రదించండి. తర్వాత సెల్ : 9441209559 కు ఎస్.ఎం.ఎస్ ద్వారా కానీ, ఫోన్ చేసి కానీ తెలియజేయగలరు.

- మేనేజర్

పెప్టిక్ అల్సర్ కు చెక్



జీర్ణాశయంలో ఆమ్లం ఎక్కువ తయారవడం వల్ల, నొప్పి నివారణ మందుల వల్ల కూడా రావచ్చు. హెచ్.పైలోరి అనే సూక్ష్మజీవుల వల్ల గానీ, చర్మం కాలినప్పుడు గానీ, కొన్ని రకాల రక్తస్రావాల వల్ల గానీ జీర్ణాశయంలో పుండ్లు ఏర్పడే అవకాశం ఉంది. అలా ఏర్పడిన పుండు నొప్పిగా ఉంటుంది. అన్నం తిన్న వెంటనే ఉదర పై భాగంలో నొప్పి ఎక్కువవుతుంది. మధ్యం తాగినప్పుడు, పులుపు, కారం, మసాలా పదార్థాలు తిన్నప్పుడు కూడా నొప్పి పెరుగుతుంది. అన్నం అస్సలు సహించదు. వాంతుల తర్వాత నొప్పి తగ్గుతుంది. కొందరిలో వాంతితో పాటు రక్తం కూడా వడుతుంది. నీరసంగా ఉంటుంది. ఇవన్నీ పెప్టిక్ అల్సర్ లక్షణాలు. అంటే జీర్ణాశయంలో గానీ, దుయోడినం (జీర్ణాశయం నుండి మొదలయ్యే చిన్న పేగు మొదటి భాగం)లో గానీ ఏర్పడే పుండునే 'పెప్టిక్ అల్సర్' అంటారు. ఈ పుండు చిట్లడాన్ని, దానికి రంధ్రం పడటాన్ని అత్యవసర పరిస్థితిగా పరిగణించాలి.



రకాలు :

పెప్టిక్ అల్సర్ రెండురకాలు. ఒకటి గ్యాస్ట్రిక్ అల్సర్, రెండవది దుయోడినల్ అల్సర్.

గ్యాస్ట్రిక్ అల్సర్ :

ఇది జీర్ణాశయంలో ఏర్పడే పుండు. చిన్నపేగు మొదటి భాగంలో ఏర్పడుతుంది. దీనినే సాధారణంగా పెప్టిక్ అల్సర్ అంటారు. జీర్ణాశయంలో ఎక్కువగా ఆమ్లరసం ఉత్పత్తి జరిగినప్పుడు, అందులో ఉండే పల్పటి పొర 'మ్యూకోజా' దెబ్బతినడం వల్ల పుండు ఏర్పడుతుంది.

దుయోడినల్ అల్సర్ :

కడుపు పైభాగంలో కొద్దిగా కుడివైపుకు నొప్పి, మంట, ఖాళీ కడుపుతో ఉంటే నొప్పి అధికంగా ఉండటం, తిన్నాక లేదా నాలుగు గంటల తర్వాత నొప్పి మొదలవడం దీని లక్షణాలు. అర్ధరాత్రి లేదా తెల్లవారుజామున మంటతో కూడిన నొప్పి వస్తుంది. ఆ సమయంలో ఏదైనా తింటేనో, నీళ్లు తాగితేనే ఉపశమనం కలగడం దీని ముఖ్య లక్షణం. ఈ అల్సర్ వల్ల వాంతితో పాటు రక్తస్రావం, నల్లటి విరేచనాలు అవుతాయి. ఇది అత్యవసర పరిస్థితి.

విపరీత లక్షణాలు (కాంప్లికేషన్లు) :

అల్సర్ నుండి రక్తస్రావం జరగడం, గ్యాస్ట్రిక్ అవుట్‌లెట్‌లో అవరోధం, పైలోరిక్ స్టినోసిస్ ఏర్పడటం, పుండున్న చోట రంధ్రం పడటం, పుండు క్యాన్సర్‌గా మారడం వంటివి ఉంటాయి.

నిర్ధారణ :



పెప్టిక్ అల్సర్‌ను నిర్ధారించడానికి గ్యాస్ట్రిక్ ఇంటస్కెనల్ ఎండోస్కోపి, బేరియం ఎక్స్‌రే, పాఇడ్ బయాప్సీ (హెచ్. పైలోరి కనుక్కోవడానికి) పరీక్షలు చేస్తారు.

చికిత్స :

అల్సర్ తీవ్రతనుబట్టి చికిత్స చేస్తారు. ఇప్పుడు మందులు అందుబాటు లో ఉన్నాయి. డాక్టర్ సలహా మేరకు మందులు వాడాలి. హెచ్. పైలోరి ఉన్నవాళ్ళు డాక్టర్ సలహా మేరకు తగిన మందులు వాడాలి. మందులతో నయం కాని వారికి శస్త్రచికిత్స చేస్తారు. పైలోరిక్ స్టినోసిస్ ఉన్న వారికి గ్యాస్ట్రిక్ జెజునాస్టమి శస్త్రచికిత్స చేస్తారు. పెప్టిక్ అల్సర్ రంధ్రం పడితే వెంటనే శస్త్రచికిత్స చేయాల్సి ఉంటుంది. రక్తస్రావం జరిగినప్పుడు కూడా మందులు పనిచేయకపోతే వెంటనే సర్జరీ చేసి బాగు చేయవచ్చు.

జాగ్రత్తలు :

1. ఉప్పు, కారం, మసాలా పదార్థాలు ఎక్కువగా తీసుకో కూడదు.
2. ధూమపానం, మద్యపానం, గుట్కా నమలడం మానాలి.
3. సమయానికి ఆహారం తీసుకోవాలి. నిదానంగా బాగా నమిలి భోజనం చేయాలి.
4. ఆందోళన తగ్గించుకోవాలి.
5. ధ్యానం, యోగ వల్ల ఉపశమనం కలిగే అవకాశముంది.
6. రోజూ ప్రశాంతంగా 6 గంటల నుండి 8 గంటల వరకు నిద్రపోవాలి.
7. అస్పిన్ వంటి నొప్పి నివారణ మందులు వాడటం మానాలి.
8. ప్రతి 3, 4గంటలకు ఒకసారి కొద్దిగా ఆహారం తీసుకోవాలి.
9. బేకరీ ఆహార పదార్థాలు, వేయించిన పదార్థాలు తినడం మానాలి.
10. మజ్జిగ, పాలు తాగుతుండాలి.



నమో & రాగా!

కార్మికులు!!



ఎండాకాలంలో ఎండలు కాస్తాయని, వానా కాలంలో వానలొస్తాయని మనకు తెలుసు. కాని మనకు తెలియని విషయం, మనం తెలుసుకోవాల్సిన విషయం మాత్రం ఒకటుంది. గత 15 సార్లలా కాకుండా, కాంగ్రెస్, బిజెపి లు రెండూ, తాము పెట్టుబడిదార్ల పక్షమేనని చెప్పకోవడానికి నిర్లజ్జగా ప్రవర్తించడమే నేడు ఏర్పడబోయే 16వ లోక్ సభలో చూడనున్నాం. ఎందరు అంబానీల “మౌత్ ఫీస్ లుగా, అదానీల “అంతేవాసులు” ఎన్నికవనున్నారో!

కాంగ్రెస్, బిజెపి లు అధికారికంగా చేసే ప్రకటనల్లో, ప్రవచించే విషయాల్లో కార్మికుల స్థానం ఎక్కడుందో పరిశీలనకే ఈ వ్యాసం. గల్లిల్లో రోడ్లయిస్తామనే వారి నుండి వృద్ధాప్య పింఛన్లు మంజూరు చేయిస్తామని చెప్పే వారి వరకు పార్లమెంట్ అభ్యర్థులుగానే పోటీ పడుతూ. సంక్షేమ పథకాల వాగ్దానాల జడివాన లోనైతే ఓటర్లు తడిసి ముద్దవుతున్నారు.


కార్మికుల్ని బలితీసుకుంటున్న నయా ఉదారవాద విధానాలు

నయా ఉదారవాద విధానాలు అంతకంతకూ కార్మికుల్ని పీల్చిపిప్పి చేస్తున్నాయి. ఇది సంఘటిత రంగంలో సైతం కన్పడుతున్నది. నికర చేర్చిన విలువలో (నెట్ వాల్యూయాడెడ్) వేతనాల శాతం ప్రపంచంలో మన

కార్మికులు

ఏ పార్టీ విధానాలేమిటో చర్చ జరగాల్సిన నేటి పరిస్థితుల్లో నరేంద్ర మోడీనా (నమో), రాహుల్ గాంధీనా (రాగా) అని చర్చ సాగుతున్నది. (అక్షరాల) మా తాతలు, తండ్రులు త్యాగాలు చేశారు కాబట్టి ‘నాకు ఓటేయ్యండని ఒకరు, (గుజరాత్ లో) తన అనుభవాన్ని చూసి ఓటేయ్యండని ఒకరు కాంగ్రెస్-బిజెపిలు ఒకరిని మించి ఒకరు ప్రచారం చేసుకుంటున్నారు. అటు, ఇటూ సినీ తారలు తళుకులు అద్దుతున్నారు.








దేశంలోనే అత్యల్పంగా ఉంది. 1981లో 30.36 శాతం నుండి 2007-08కి 10.6 శాతానికి పడిపోయింది. పెద్దఎత్తున పెరుగుతున్న కాంట్రాక్టు, ఔట్సోర్సింగ్ విధానం ఈ పరిస్థితికి వున్న కారణాల్లో ఒకటి. తద్వారా యాజమాన్యాల లాభాలు, లాభాల రేటు కూడా పెరుగు తున్నది. కనీస వేతనాలు చెల్లించక పోవడం, మహిళలకు సమాన వేతనాలు ఇవ్వక పోవడం, ప్రసూతి సెలవులు ఇవ్వకపోవడం విచ్చలవిడిగా సాగుతున్నాయి. అసలు యూనియన్లనే అనుమతించక పోవడం విస్తారంగా సాగుతున్నది. ఈ పద్ధతులు విశృంఖలంగా అమలయ్యే రాష్ట్రం గుజరాత్. అందుకే భారత పెట్టుబడిదారులు మోడీ కోసం కలవరిస్తున్నారు. ఇక అసంఘటిత రంగం పరిస్థితి చెప్పక్కర్లేదు. కార్మిక చట్టాలన్నింటిని చాపలా చుట్టి సముద్ర గర్భంలోకి నెట్టాలని 1978 నుండి భారత

పాలకవర్గాలు చేస్తున్న హిరణ్యాక్ష ప్రయత్నాలను భారత కార్మికోద్యమం ఎప్పటికప్పుడు అడ్డుకుంటూనే ఉంది. పెట్టుబడిదార్ల “నమో” భజన చూసి 2014 ఎన్నికల కోసం కాంగ్రెస్ విడుదల చేసిన ఎన్నికల మేనిఫెస్టోలో 2012 నాటి ఆర్థిక సర్వే విశేషాలను పునశ్చరణ చేశారు. లేబర్ మార్కెట్ను సరళీకరిస్తామని బహిరంగంగా ప్రకటించారు. అంటే, ఫ్యాక్టరీ చట్టాన్ని సవరించి వారానికి 60 గంటల పని దినం, ఐడి యాక్ట్ని సవరించి హైర్ & ఫైర్కు బాటలు పరవడం, విచ్చలవిడిగా కాంట్రాక్టు కార్మికుల్ని వినియోగించేందుకు వీలుగా కాంట్రాక్టు కార్మిక చట్టాన్ని సవరించడం వంటివన్నీ చేస్తారన్న మాట. ఇవే లేబర్ మార్కెట్ ఫ్లెక్సిబిలిటీ! మొన్న 2014 బడ్జెట్

ప్రసంగంలో కూడా దేశ, విదేశ పెట్టుబడిదార్లను ప్రనన్నం చేసుకునేందుకు చిదంబరం ప్రయత్నించడం చూశాం. పి.ఎఫ్.ఆర్.డి.ఏ. ను అమలు చేశామని, బ్యాంకింగ్ రెగ్యులేషన్స్ (అమెండ్మెంట్) బిల్లు ఆమోదించామని, విదేశీ ప్రత్యక్ష పెట్టుబడి ప్రవేశాన్ని సరళతరం చేశామని చెప్పుకున్నాడు చిదంబరం. రైల్వేలు ప్రభుత్వ కేటాయింపులకై ఎదురు చూడకుండా మార్కెట్ నుండి అప్పులు తెచ్చుకోవాలని, పబ్లిక్ ప్రైవేట్ భాగస్వామ్యం (పిపిపి) పై ఆధారపడాలని చెప్పు కొచ్చాడు. తమ “ప్రోగ్రెస్ రిపోర్టు” పెట్టుబడిదార్ల ముందు దాఖలు పరిచాడన్నమాట!





పెనం మీంచి పాయిల్స్ కి....!

స్వాతంత్ర్యానంతరం దేశంలో అవలంబించబడ్డ ఆర్థిక విధానాలు ప్రజా సమస్యల్ని పరిష్కరించలేకపోయాయి. ఆ దశలో (1991లో) ప్రారంభమైన నయా ఉదారవాద విధానాలు సామాన్యుల్ని పెనం మీంచి పాయిల్స్ కి నెట్టాయి. ఈ పాతికేళ్ళ విధానాలు ధరలను విపరీతంగా పెంచాయి. 2007 నుండి గడచిన ఏడేళ్ళలో ఆహార ద్రవ్యోల్బణం రెండంకెల సంఖ్య నుండి తగ్గటం లేదు. చమురు ధరలపై నియంత్రన ఎత్తి వేయడం ఇందుకు ప్రధాన కారణం. నిరుద్యోగం పెచ్చరిల్లుతున్నది. దేశ ఆర్థిక వ్యవస్థ 6-8 శాతం వృద్ధి సాధించిన 2005-10 మధ్య ఉపాధి అవకాశాలు పెరిగింది కేవలం 0.8 శాతమే. చదువుకున్న నిరుద్యోగులు పెరగడం నేడు ఆందోళన కల్గించే విషయం. 20-29 మధ్య వయస్సుల్లో ప్రతి ముగ్గురు పట్టభద్రుల్లో ఒకరు నిరుద్యోగి.

2010, 2012, 2013ల్లో జరిగిన దేశవ్యాపిత సమ్మెలో

పై రెంటిని అన్ని కార్మిక సంఘాలు కలిసి సమిష్టిగా ప్రభుత్వం ముందుంచాయి. ఇటీవల జరిగిన ఇండియన్ లేబర్ కాన్ఫరెన్స్ లో ప్రధాని “కార్మిక సంఘాలు మొత్తం సమాజహితాన్ని కోరి ఫిబ్రవరి 20, 21 తేదీల్లో సమ్మె నిర్వహించాయ”ని కితాబిచ్చాడు కూడా! పాపం! పరిష్కరించడం మర్చిపోయాడు.


ఇటు “మనోహనామిక్స్”, అటు “మోడినామిక్స్”గా పిలువబడే రెండూ శతసహస్ర కోటీశ్వర్లను పెంచేవే. అందుకే 2003 లో 13గా ఉన్న వీరి సంఖ్య 2014 నాటికి 56కు చేరింది.

ఆర్థిక సంక్షోభం తర్వాత వీరి సేవలో కాంగ్రెస్, బిజెపిలు ‘పునీతమౌతున్నాయి’. 2009-13 మధ్య 21 లక్షల కోట్ల రూపాయలు పన్నులు వీరి నుండి వసూలు చేయకుండా కేంద్ర ప్రభుత్వం వదులుకుంది. ఇదే కాలంలో రూ.91వేల కోట్లు ప్రభుత్వ రంగ పేర్లను డిజిన్వెస్ట్ మెంట్ రూపంలో వీరికే పందేరం చేశారు.

ఇక్కడొక మాట చెప్పాలి. కాంగ్రెస్ 2014 ఎన్నికల మేనిఫెస్టో లో 2004, 2009 ఎన్నికల్లో పాడిన ఆమ్ ఆద్యీ (సామాన్యుడి) పల్లవిని వదిలేసింది. 2014 ఎన్నికల మేనిఫెస్టోలో భూతద్దం వేసి వెతికినా ‘ఆమాద్యీ’ పేరు కనపడదు. “ఖాస్ ఆద్యీ” సేవను అంతలా వంటబట్టించు కున్నారు!!

ఆమ్ ఆద్యీని, కార్మికులను విస్మరించి కార్పొరేట్ల సేవలో తరించడానికి ఉవ్విళ్ళూరుతున్న కాంగ్రెస్, బిజెపి వాటి మిత్రపక్షాలకు రానున్న ఎన్నికల్లో తగిన గుణపాఠం చెప్పాలి.

- ఆర్. సుధాభాస్కర్



వాళ్ళు ధర్నా చేస్తే హోటళ్ళలో పొయ్యి వెలగదు. ఆకలి కేకలు పెట్టాల్సిందే. కనీసం చాయ్ కూడా దొరకని పరిస్థితి నెలకొంటుంది. రాస్తారోకో చేస్తే గ్యాస్ ఏజెన్సీలు గడగడలాడాల్సిందే. వాటి ఖజానాకు భారీగా చిల్లు పడుతుంది. ఆయిల్ కంపెనీలకూ కోట్లాది రూపాయల నష్టం చేకూరుతుంది. దీక్షలు చేస్తే సర్కారు గంటల్లో దిగిరావాల్సిందే. ఇంట్లో సిలిండర్ అయిపోయిందంటే గృహిణుల్లో వణుకు పుడుతుంది. సిలిండర్ సరఫరా ఒక్క రోజు ఆలస్యమైందంటే తట్టుకోలేని పరిస్థితి. ఒక్కమాటలో చెప్పాలంటే కరెంటు, పెట్రోల్ తరువాత అంతటి ప్రాముఖ్యం గ్యాస్ సిలిండర్ కు ఉంది. కష్టానికి మారుపేరు గ్యాస్ డెలివరీ బాయ్స్ అంటారు. ప్రతి రోజు పదుల సంఖ్యలో కిలోల కొద్దీ సిలిండర్లను మోస్తూ ఒళ్లు హూనం చేసుకుంటారు. క్వింటాళ్ల కొద్దీ గ్యాస్ బండలను బహుళ అంతస్తుల భవనాలకు చేరవేస్తారు. 14.5 కిలోల బరువున్న సిలిండర్ ను అలవోకగా భుజనా వేసుకుని అంతస్తుల మీద అంతస్తులు ఎక్కుతారు. ప్రమాదవశాత్తు ఏదైనా జరిగితే ఇక అంతే సంగతులు. ఏజెన్సీలు పట్టించుకోవు. వారు ఇంత చేస్తున్నా ఏజెన్సీలు వారికి వేతనం చెల్లించవంటే నమ్మి తీరాల్సిందే. తూతూమంత్రంగా కమీషన్ చెల్లించి చేతులు దులుపుకుంటాయి. ఆ కమీషన్ కూడా కేవలం ఒక సిలిండర్

నుండి కేవలం 12 శాతం మాత్రమే చెల్లిస్తాయి. ఇంత చాకిరీ చేసే నెలకు అంతా కలుపుకొని రూ.5 వేలకు మించడం లేదు. వీటిలోనూ ఒక్కరోజు విధులకు వెళ్ళకపోయినా ఆ మేరకు కమీషన్ లో కోత విధిస్తారు.



కాంట్రాక్టు కార్మికులుగా పని చేస్తున్న వీరిని సంబంధిత ఏజెన్సీలు కార్మికులుగా కూడా గుర్తించకపోవడం గమనార్హం. గుర్తింపు కార్డుతో పాటు తమకు ఇ.ఎన్.ఐ., పి.ఎఫ్ లు చెల్లించాలని డెలివరీ బాయ్స్ ఆందోళన వ్యక్తం చేస్తున్నారు. సమయ పాలన ఉండదు. అధిక పని చేయించుకుంటూ ఏజెన్సీలు శ్రమ దోపిడీకి

పాల్పడుతున్నాయని ఆరోపిస్తున్నారు. ఇదేమని ప్రశ్నిస్తే ఉద్యోగం నుండి నిర్దాక్షిణ్యంగా తొలగిస్తారని డెలివరీ బాయ్స్ ఆందోళన వ్యక్తం చేస్తున్నారు. ఇక ఏజెన్సీ కార్యాలయాల్లో పనిచేసే ఉద్యోగులు కూడా తమపై పెత్తనం చెలాయిస్తుంటారని వారు వాపోతున్నారు. చెప్పినట్టు వినకపోతే ఏజెన్సీ నిర్వాహకులకు ఫిర్యాదు చేస్తూ తమను మానసిక వేధింపులకు గురి చేస్తుంటారని చెబుతున్నారు. గ్యాస్ డెలివరీ బాయ్స్, గ్యాస్ ఏజెన్సీ ఉద్యోగుల సమస్యలపై ఆధ్యయనం చేసి, సంఘం ఏర్పాటు చేసి సిఐటియు అండగా నిలబడాలి.

విఆర్ఎ లకు పెరిగిన వేతనాలు చెల్లించాలి

విఆర్ఎ లకు పెరిగిన వేతనాలను 010 పద్దు కింద వెంటనే చెల్లించాలని సంఘం తెలంగాణ అధ్యక్షులు అమ్మల బాలనర్సయ్య డిమాండ్ చేశారు. ఈ విషయమై మార్చి 20న విఆర్ఎల సంఘం మెదక్ జిల్లా కమిటీ (సిఐటియు) ఆధ్వర్యంలో కలెక్టరేట్ ఎదుట ధర్నా నిర్వహించారు. ఈ కార్యక్రమంలో బాలనర్సయ్య మాట్లాడుతూ రెండు సంవత్సరాల పోరాట ఫలితంగా వేతనం రూ.3వేల నుంచి రూ.6వేలకు పెంచుకున్నామని, అందుకు అనుగుణంగా ప్రభుత్వం జి.ఓ. 17ను విడుదల చేసిందన్నారు. కానీ ఎస్ హెచ్ (06) 310/312 అదర్ గ్రాంట్ ఇన్ ఎడ్ ఫండ్ కింద జీతాలు ఇస్తుందని పేర్కొన్నారు. మార్చిలో ట్రెజరీ ద్వారా వేతనం తీసుకుందామనుకున్న విఆర్ఎ లకు నిరాశే మిలిగిందన్నారు. గతంలో 010 పద్దు ప్రకారం వేతనాలు చెల్లించేవారని గుర్తు చేశారు. 310, 312 పద్దును ఉపసంహరించి పాత పద్ధతిలో వేతనాలు

చెల్లించాలని డిమాండ్ చేశారు. రాష్ట్ర విభజన, ఉద్యోగుల విభజన, ఎన్నికల కోడ్ వంటి రకరకాల కుంటి సాకులతో పాలకులు విఆర్ఎ ల జీవితాలతో ప్రభుత్వం ఆటలాడుతుందని విమర్శించారు. ఇప్పటికైనా ప్రభుత్వం స్పందించి పెరిగిన వేతనాలు వెంటనే చెల్లించాలని, రాత్రి విధులు రద్దు చేయాలని, బ్యాంకు ఖాతాల ఆలోచన విరమించుకోవాలని, ప్రతినెలా 1వ తేదీన వేతనాలు చెల్లించాలని, అర్హులైన వారికి అటెండర్, నైట్ వాచ్ మెన్లుగా ఉద్యోగోన్నతులు కల్పించాలని డిమాండ్ చేశారు. ఈ కార్యక్రమంలో సిఐటియు ప్రధాన కార్యదర్శి ఎం.మల్లేశం, విఆర్ఎ ల సంఘం నాయకులు మిద్దె కృష్ణయ్య, మస్కూరి నర్సింలు, జె.నాగరాజు, సాయిలు, మద్దెల కమలాకర్, నారాయణ, అంజనేయులు, సంజీవ్, మల్లయ్య తదితరులు పాల్గొన్నారు.

కార్మికులకు హాని చేసే పార్టీలను ఎన్నికల్లో ఓడించాలి

వచ్చే ఎన్నికల్లో కార్మిక సమస్యలు ప్రధాన అజెండాలోకి వచ్చేలా పోటీలోని అభ్యర్థులను నిలదీయాలని సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ అన్నారు. సమస్యల పరిష్కారానికి కృషి చేసే వారికి మద్దతు తెలిపి, హాని చేసే పార్టీలను బంగాళాఖాతంలో కలుపుతామని హెచ్చరించాలన్నారు. సిఐటియు విశాఖ జిల్లా 9వ మహాసభ ప్రారంభోత్సవం సందర్భంగా అచ్యుతాపురంలో మార్చి 9న భారీ ర్యాలీ, బహిరంగ సభ జరిగాయి. సిఐటియు జిల్లా అధ్యక్షులు ఎం.సూర్యనారాయణ అధ్యక్షతన జరిగిన సభలో సుధాభాస్కర్ మాట్లాడారు. సెజ్లో కార్మిక చట్టాలు, హక్కులు అమలయ్యేలా రాష్ట్ర ప్రభుత్వం నిబంధనలు రూపొందించేలా పోరాటాలు నిర్వహించాల్సిన అవసరం ఉందన్నారు. ఇఎస్ఐ, పిఎఫ్, కనీస వేతనాలు అమలయ్యేలా ఒత్తిడి తేవాల్సి ఉందన్నారు. కేరళలో కార్మిక, కష్టజీవుల ప్రయోజనాలు కాపాడే వామపక్ష ప్రభుత్వ కాలంలోనూ, తమిళనాడులోనూ మాత్రమే సెజ్ పరిశ్రమల్లో కార్మిక చట్టాలు, హక్కులు అమలయ్యేలా నిబంధనలు రూపొందించాయని గుర్తు చేశారు. సెజ్లో కార్మిక సంఘాలను అనుమతించబోమన్నట్లు వ్యవహరిస్తున్న యాజమాన్యాల మెడలు వంచి కార్మిక సంఘాలు పెట్టుకొని తమ హక్కులు అమలయ్యేలా పోరాటాలు నిర్వహించాలన్నారు. మహారాష్ట్రలో అంగన్వాడీలు నెల రోజులు సమ్మె చేయడంతో కార్యకర్తలకు రూ.లక్ష ఆయాలకు రూ.75వేలు గ్రాట్యూటీ చెల్లించడానికి ఆ ప్రభుత్వం అంగీకరించిందని ఆయన గుర్తు చేశారు. కార్మికులంతా సంఘటితమై ఐక్య పోరాటాలు నిర్వహించినప్పుడే ఇటువంటి ఫలితాలు సాధ్యపడతాయన్నారు.

అంగన్వాడీ, ఆశా, ఔట్సోర్సింగ్, కాంట్రాక్టు ఉద్యోగులు, అనేక రంగాల్లో పనిచేస్తున్న కార్మికులు తమ సమస్యల పరిష్కారానికి పట్టుదలతో పోరాటాలను ఉధృతం చేయాలని పిలుపునిచ్చారు. సిఐటియు రాష్ట్ర పూర్వ అధ్యక్షులు సి.హెచ్.నర్సింగరావు మాట్లాడుతూ యాజమాన్యాల బెదిరింపులకు భయపడకుండా సెజ్లు, ఇతర పరిశ్రమల్లో తమ హక్కులు సాధించుకోవడానికి కార్మికులు ముందుకు రావాలన్నారు. గంగవరం పోర్టులో యూనియన్ పెట్టుకోవడాన్ని అడ్డుకున్న యాజమాన్యానికి బుద్ధి చెప్పేలా యూనియన్ను ఏర్పాటు చేసిన ఘనత సిఐటియు కు ఉందన్నారు. కాంగ్రెస్ ప్రభుత్వం ఈ ఐదేళ్ళలో కార్మిక హక్కులు అమలు చేయకుండా, యూనియన్ను పెట్టనీయకుండా వ్యవహరించి యాజమాన్యాలకు తొత్తుగా పనిచేసిందని విమర్శించారు. ప్రభుత్వం మాయమాటలు చెప్పి మోసగించడంతో రైతులు, కార్మికులు, పేదలు దుర్భర జీవితాలు అనుభవిస్తున్నారని తెలిపారు. కార్మిక హక్కుల కోసం నిజాయితీగా సమరశీల పోరాటాలు నిర్వహిస్తున్న చరిత్ర సిఐటియు కు ఉందన్నారు. రైతులు, కార్మికులు తమ హక్కుల సాధనకు ఐక్యంగా కదిలి రావాలన్నారు.

సభలో సిఐటియు రాష్ట్ర ఉపాధ్యక్షులు ఎ.అజయ్ శర్మ, జిల్లా ప్రధాన కార్యదర్శి ఎస్.రమేష్, నిర్వాసితుల సంక్షేమ సంఘం నాయకులు బాద్ల రంగారావు, ఎపి రైతు సంఘం జిల్లా కార్యదర్శి కర్రి అప్పారావు, శ్రామిక మహిళా నాయకులు, అచ్యుతాపురం సిఐటియు నాయకులు, తదితరులు పాల్గొన్నారు.

హమాలీల కూలిరేట్లు పెంచాలని సివిల్ సప్లై యం.డికి విగతి

సివిల్ సప్లై హమాలీ కార్మికులకు కూలిరేట్లు పెంచాలని, ఇ.ఎస్.ఐ. అమలు చేయాలని, పెన్షన్ సౌకర్యం కల్పించాలని కోరుతూ కర్నూల్ జిల్లా ఎ.పి.సివిల్ సప్లయిస్ హమాలీ వర్కర్స్ యూనియన్ (సిఐటియు) ఆధ్వర్యంలో మార్చి 6న సివిల్ సప్లయిస్ ఎం.డి. అనిల్కుమార్కు విగతి పత్రం సమర్పించారు. కార్మికులను ఉద్దేశించి ఎం.డి. మాట్లాడుతూ డిమాండ్లను చర్చల ద్వారా పరిష్కరిస్తామని, ఇప్పటికే రెండుసార్లు కూలిరేట్లుపై చర్చలు జరిగాయని, వాటిని సత్వరమే పరిష్కరిస్తామని హామీ ఇచ్చారు. జిల్లాలో ఉన్న స్టాక్ పాయింట్లకు సొంత గోడౌన్ల నిర్మాణానికి స్థల సేకరణ చేయాలని డి.ఎం. ను ఆదేశించారు. విశ్రాంతి పెద్దు, మరుగుదొడ్లు, మంచి నీరు కోసం సత్వరమే చర్చలు తీసుకోవాలని ఆదేశించారు.

కర్నూల్ జిల్లా యూనియన్ గౌరవాధ్యక్షులు టి.చంద్రుడు మాట్లాడుతూ హమాలీలకు క్వింటాలుకు రూ.8/-ల నుండి



రూ.16/-లకు పెంచాలని, 58 సం||రాలు దాటిన కార్మికులకు పెన్షన్ సౌకర్యం కల్పించాలని, నాల్గవ తరగతి ఉద్యోగులుగా గుర్తించాలని అనేక సంవత్సరాలుగా విన్నవించుకుంటున్నా పట్టించుకోవడం లేదని ఆవేదన వ్యక్తం చేశారు. గోడౌను పర్యటనలో డి.యం. వెంకట క్రిష్ణుడు, యూనియన్ నాయకులు ఇ.నాగరాజు, యం.లక్ష్మన్న, యం.డి.గౌస్, దస్తగిరి, జోన్ కార్యదర్శి రాజశేఖర్ తదితరులు పాల్గొన్నారు.

✽

రాజకీయాలను కార్మికులు శాసించాలి!

రాజకీయాలను శాసించినప్పుడే ఉద్యోగ కార్మికుల సమస్యలు సత్వరం పరిష్కారమవుతాయని సిపిఎం పొలిట్ బ్యూరో సభ్యులు బివి రాఘవులు అన్నారు. టిటిడి ఉద్యోగ, కాంట్రాక్టు కార్మికుల దీర్ఘకాలిక సమస్యల పరిష్కారానికి సిఐటియు ఆధ్వర్యంలో మార్చి 14న తిరుపతిలో ర్యాలీ, మున్సిపల్ కార్పొరేషన్ కార్యాలయం ఆవరణలోని నెహ్రూ లలిత కళా ప్రాంగణంలో సదస్సు జరిగింది. ఈ సందర్భంగా ఆయన మాట్లాడుతూ వెంకటేశ్వరస్వామి ఆదేశాల మేరకు టిటిడి లో పాలన జరగడం లేదని, రాజకీయ నాయకులు, ప్రభుత్వ అధికారుల నిర్ణయాల మేరకే పాలన జరుగుతోందన్నారు. అలాంటప్పుడు ఇంత బలమైన రాజకీయ శక్తిని టిటిడి ఉద్యోగ కార్మికులు మహా ఐక్యతతో ఎదుర్కోవాల్సిన అవసరం ఉందన్నారు. రానున్న ఎన్నికల్లో ఎవరైతే ఈ సమస్యల పరిష్కారం కోసం అండగా నిలబడతారో వారికే ఓటు వేస్తామని కుండబద్దలు కొట్టినట్లు చెప్పాలన్నారు. 80 విభాగాల్లో పర్మినెంట్ ఉద్యోగులకు ధీటుగా 13వేల మంది కాంట్రాక్టు కార్మికులు పని చేస్తున్నారన్నారు. అయితే వేతనం విషయంలో దేవస్థానం వీరి పట్ల వివక్ష చూపడం సరికాదన్నారు. దేశవ్యాప్తంగా ఐదేళ్లకు పైబడి ఏ సంస్థలో అయినా పనిచేస్తే రెగ్యులర్ చేయడం ఉద్యోగ కార్మికుల హక్కుని అన్నారు. ఆర్టీసీ, డిస్కం, బిఎస్ఎస్ఎల్ లో వేలాది మందిని పర్మినెంట్ చేశారని ఈ సందర్భంగా ఆయన గుర్తు చేశారు. శ్రీవారిని నమ్ముకుని 15 ఏళ్లుగా పనిచేస్తున్న కార్మికులను రెగ్యులర్ చేయకపోగా, వర్క్ కాంట్రాక్టు విధానం పేరుతో తొలగించడం అన్యాయమన్నారు. మనుషులు చేయలేని వనులు యంత్రాలకప్పగిస్తే ఎవరూ అడ్డుచెప్పరన్నారు. కార్మికుల పొట్టగొట్టి యంత్రాలతోనే నింపేస్తామని చెబితే సిఐటియు చూస్తూ ఊరుకోదని హెచ్చరించారు. టిటిడికి ఒక నియమ నిబంధన ఉందని, ఆ ప్రకారం పాటించకపోతే భవిష్యత్లో ఉద్యమాలను తీవ్రతరం చేస్తామన్నారు. వేలాదిమంది భక్తులకు అసౌకర్యం

కలగకూడదని కాంట్రాక్టు కార్మికులు సహనంతో ఆందోళన చేస్తుంటే, దీన్ని ఆసరాగా చేసుకుని నిర్లక్ష్యం చేస్తే ఒప్పుకునేది లేదన్నారు. కార్మికుల పట్ల టిటిడి వ్యవహరిస్తున్న అన్యాయాన్ని భక్తులకు వివరించే ఉద్యమం కూడా చేపడతామన్నారు. ఎమ్మెల్యే యండవల్లి శ్రీనివాసులు రెడ్డి మాట్లాడుతూ టిటిడి కాంట్రాక్టు కార్మికుల పట్ల యాజమాన్యం చూపుతున్న వివక్ష హేయమైన దన్నారు. టాటా బిర్లాలకు ఎర్ర తివాచీ పరిచి స్వాగతం పలుకుతారని, కార్మికులకు మాత్రం ఉద్యోగ భద్రత కల్పించకుండా వ్యవహరిస్తున్నారని విమర్శించారు. సిపిఎం రాష్ట్ర నాయకులు పి.సోమయ్య మాట్లాడుతూ విభజన, ఓట్లు, సీట్లతో పాలకులు రాష్ట్రంలో పేద ప్రజల, కార్మికుల సమస్యలను పక్కదారి పట్టించారన్నారు. టిటిడిలో 23వేల మంది కార్మికులు ఆందోళన చేస్తుంటే పాలకులు పట్టించుకున్న దాఖలా లేదన్నారు. బాధ్యతాయుతమైన సిఐటియు వీరి తరపున దశలవారీ పోరాటం చేస్తూనే ఉందన్నారు. కార్మిక సమస్యలు పరిష్కరించే వారికే ఓటేయాలని ఆయన విజ్ఞప్తి చేశారు. సిఐటియు జిల్లా ప్రధాన కార్యదర్శి కందారపు మురళి మాట్లాడుతూ మానవసేవే మాధవసేవని వల్లించే టిటిడి, ఆచరణలో కాంట్రాక్టు కార్మికుల పట్ల అధర్మంగా వ్యవహరిస్తోందన్నారు. సులభ్ కాంప్లెక్స్ లో ఎక్కువమంది దళిత మహిళలు పనిచేస్తున్నారని, వారికి నిత్యం అన్యాయం జరుగుతోందన్నారు. దానధర్మాలకు రూ.200 కోట్లు బడ్జెట్లో కేటాయించగా, రేయింబవళ్లూ కష్టపడుతున్న కార్మికుల జీతాలకు రూ.70కోట్లు మాత్రమే ఖర్చు చేస్తున్నారంటే టిటిడి ఎంత వివక్ష చూపుతుందో అర్థమవుతోందన్నారు. ఈ సదస్సుకు టిటిడి కాంట్రాక్టు ఎంప్లాయిస్ అండ్ వర్కర్స్ యూనియన్ ప్రధాన కార్యదర్శి వాడా గంగరాజు అధ్యక్షత వహించారు. వేదికపై సిఐటియు జిల్లా ఉపాధ్యక్షులు కె.కుమార్ రెడ్డి, తదితరులు పాల్గొన్నారు.

సిబిఐటి కాంట్రాక్ట్ పద్ధతిని విరమించుకోవాలి

సిబిఐటి కళాశాల యాజమాన్యం కాంట్రాక్ట్ పద్ధతిని విరమించుకోవాలని సిఐటియు రంగారెడ్డి జిల్లా ఉపాధ్యక్షులు జంగయ్య అన్నారు. మార్చి 6న సిఐటియు ఆధ్వర్యంలో మండల పరిధిలోని చిల్కూర్ బాలాజీ ఇంజనీరింగ్ కళాశాలలో ఉద్యోగులు నిరసన చేపట్టారు. ఈ సందర్భంగా జంగయ్య మాట్లాడుతూ 8 సం॥రాలుగా కళాశాల యాజమాన్యం పరిధిలో పనిచేస్తున్న ఉద్యోగులను కాంట్రాక్టర్ కు అప్పగించడం సరికాదన్నారు. ఉద్యోగుల వేతనాల నుంచి ఇఎస్ఐ, పి.ఎఫ్ కట్ చేస్తున్నా ఇప్పటి వరకు వాటి ఊసే ఎత్తకపోవడం విద్వారమన్నారు. కనీసం

ఉద్యోగులను సంప్రదించకుండానే ఇలాంటి నిర్ణయాలు తీసుకోవడంలో ఆంతర్యమేంటని ఆయన ప్రశ్నించారు. గత సంవత్సరం అసిస్టెంట్ కమీషనర్ ఆఫ్ లేబర్ డిపార్ట్మెంట్ తో చర్చలు జరిపి ఉద్యోగులకు కనీస వేతనాలు ఇవ్వాలని చెప్పినా కళాశాల యాజమాన్యం వాటిని ఉల్లంఘించి కాంట్రాక్టు పరం చేయడం సిగ్గుచేటన్నారు. ఇప్పటికైనా యాజమాన్యం స్పందించి ఉద్యోగుల కాంట్రాక్ట్ పద్ధతిని రద్దు చేయాలని డిమాండ్ చేశారు.

నల్గొండలో కంప్యూటర్ టీచర్ల పి.ఎఫ్ సామ్మూ లూటీ

వేలాది మంది కంప్యూటర్ టీచర్ల నెల నెలా వేతనాల్లోంచి కోత పెడుతున్న పి.ఎఫ్ డబ్బులను వారి ఖాతాల్లో జమ చేయని వైనం వెలుగులోకి వచ్చింది. ఔట్సోర్సింగ్ సంస్థ డమ్మీ పి.ఎఫ్ ఖాతా నెంబర్లను చూపి ఉద్యోగులను నిలువ దోపిడీ చేస్తోంది. వీరే కాకుండా కాంట్రాక్టు పద్ధతిలో పనిచేసే మున్సిపల్ కార్మికులూ మోసపోతూ ఉన్నారు. గతంలోనూ నల్గొండ మున్సిపాలిటీలో పనిచేసే కాంట్రాక్టు కార్మికుల వేతనాల్లో కట్ చేసిన డబ్బును వారి వారి ఖాతాల్లో జమ చేయలేదు. దీంతో కార్మికులు సమ్మె కూడా చేపట్టారు. రాష్ట్ర వ్యాప్తంగా ప్రభుత్వ పాఠశాలల్లో కంప్యూటర్ బోధనను ప్రవేశపెట్టారు. నల్గొండ '500 స్కీమ్' కింద 2012లో జిల్లాలో 280 పాఠశాలల్లో 560 మంది కంప్యూటర్ టీచర్లనునియమించారు. 214 పాఠశాలల్లో ప్రాజెక్టు పూర్తయ్యిందని చెప్పి 428 మందిని 2013 నవంబర్లో తొలగించారు. ప్రస్తుతం '1300 స్కీమ్' కింద జిల్లాలో 66 స్కూళ్లలో మాత్రమే కంప్యూటర్ బోధన కొనసాగుతోంది. వీటిల్లో 132 మంది కంప్యూటర్ టీచర్లు పనిచేస్తున్నారు. వీరిలో ఈ ఏడాది అక్టోబర్లో కొందరివి, 2015 ఫిబ్రవరిలో మరి కొందరికి సంబంధించిన ఒప్పందం ముగియనుంది.

కంప్యూటర్ టీచర్లకు ప్రతి నెలా రూ.2600/-లు వేతనం

చెల్లిస్తున్నారు. రూ.2వేలు ఉన్న వేతనాలు సిఐటియు పోరాటాల ఫలితంగా రెండుసార్లు పెరిగాయి. వీరికి పి.ఎఫ్, ఇ.ఎస్.ఐ., టీఎ సదుపాయాలను కల్పించాలని సిఐటియు పోరాడింది. దీంతో 'తెర' సాఫ్ట్వేర్ సంస్థ కంప్యూటర్ టీచర్లందరికీ పి.ఎఫ్, ఇ.ఎస్.ఐ. సదుపాయాలను కల్పిస్తామని ప్రకటించింది. 2012 జనవరి నుండి ఉద్యోగుల వేతనాల నుండి ప్రతి నెలా పి.ఎఫ్, ఇ.ఎస్.ఐ. కోసం రూ.285 డబ్బులను కట్ చేసుకున్నారు. ఆ డబ్బులకు తోడు సంస్థ నుంచి మరో రూ.285 కలిపి నెలకు రూ.570 చొప్పున ఉద్యోగి పిఎఫ్, ఇఎస్ఐ ఖాతాల్లో జమ చేయాలి. అందుకు సంబంధించిన చెల్లింపు స్లిప్పులను ఉద్యోగులకు ఇవ్వాల్సి ఉంటుంది. కానీ జిల్లాలో ఏ ఒక్క ఉద్యోగికి పి.ఎఫ్, ఇఎస్ఐ ఖాతాలను తీయలేదు. డబ్బులను జమ చేస్తున్నట్లుగా నమ్మించడం కోసం డమ్మీ నెంబర్లు ఇచ్చారు. కొందరు ఉద్యోగులు ఆన్లైన్ ద్వారా పి.ఎఫ్, ఇఎస్ఐ ఖాతాల్ని రిజిస్టర్ చేశారా లేదా అనేది తెలుసుకునేందుకు ప్రయత్నిస్తే ఏ ఒక్క ఉద్యోగి పేరిటా ఖాతాల్లేవు. కంప్యూటర్ టీచర్ల పి.ఎఫ్., ఇ.ఎస్.ఐ సామ్మూను కాజేసిన యాజమాన్యంపై వెంటనే చర్య తీసుకొని ఉద్యోగులకు న్యాయం చేయాలని నల్గొండ జిల్లా కాంట్రాక్టు ఉద్యోగుల సంఘం ప్రధాన కార్యదర్శి మామిడి వెంకటరెడ్డి ప్రభుత్వాన్ని డిమాండ్ చేశారు.

స్థానిక సమస్యలపై పోరుకు విఆర్ఎ లు సిద్ధం కావాలి

కడప జిల్లాలో స్థానిక విఆర్ఎ లు ఎదుర్కొంటున్న సమస్యలపై పోరాటాలకు సిద్ధం కావాలని సిఐటియు కడప జిల్లా ప్రధాన కార్యదర్శి ఎ.రామమోహన్ పిలుపునిచ్చారు. మార్చి 1న కడప సిఐటియు జిల్లా కార్యాలయంలో వి.ఆర్.ఎ. సంఘం జిల్లా అధ్యక్షులు జి.ధైర్యం అధ్యక్షతన కడప డివిజన్ సమావేశం జరిగింది. ఈ సమావేశానికి ముఖ్య అతిథిగా హాజరైన రామమోహన్ మాట్లాడుతూ మండల కార్యాలయాల్లో అనేక రకాల సమస్యలు పేరుకుపోతున్నాయని అన్నారు. విఆర్ఎ లందరికీ ఇండ్ల స్థలాలు ఇవ్వాలని గతంలో అనేకసార్లు అధికారులకు విజ్ఞప్తి చేసినా నేటికీ పరిష్కారం కాలేదన్నారు. వంతులవారీ డ్యూటీలు చేయించకూడదని జి.ఓ. లు వున్నప్పటికీ ఇప్పటికీ అనేక మండలాల్లో వంతులవారీ డ్యూటీలు వేస్తున్నారన్నారు. ప్రతి నెల 5వ తేదీలోపు జీతాలు ఇవ్వాలని అనేకసార్లు విజ్ఞప్తి చేసినా చెల్లించడం లేదన్నారు. రాష్ట్ర ప్రభుత్వం

పెరిగిన వేతనాలు ఫిబ్రవరి నెల నుండి అమలు చేస్తామని జి.ఓ.నెం. 17ను విడుదల చేసిందన్నారు. దీని ప్రకారం రూ.6100/-లు చెల్లించాలని డిమాండ్ చేశారు. మడుగు మండలంలో విఆర్ఎ లకు సంబంధంలేని పనులు చేయించు కుంటున్నారని అన్నారు. పోరాడి అనేక జి.ఓ.లు సాధించు కున్నప్పటికీ జి.ఓ.లను అధికారులు అమలు చేయడం లేదన్నారు. పార్ట్ టైమ్ పేరుతో విఆర్ఎ లను పూర్తికాలం పనులు చేయించుకుంటున్నారని అన్నారు. జిల్లా అధికార యంత్రాంగం తక్షణమే సమస్యలను పరిష్కరించకపోతే పోరాటం చేయాల్సి వుంటుందన్నారు.

ఈ సమావేశంలో సంఘం జిల్లా ప్రధాన కార్యదర్శి ఎం. రామకృష్ణయ్య, డివిజన్ నాయకులు ఏసురత్నం, అచ్చమ్మ, బోగేశ్వరమ్మ, వెంకటేష్, జయరాజ్, నాగరాజు, శ్రీనివాస్, వెంకటసుబ్బయ్య, ప్రసాద్ తదితరులు పాల్గొన్నారు.

అక్రమంగా కార్మికులను తొలగించిన గేటెక్ కంపెనీ

గేటెక్ కంపెనీలో పనిచేస్తున్న కార్మికుల తొలగింపుకు నిరసనగా సిఐటియు గ్రేటర్ హైదరాబాద్ సౌత్ కమిటీ ఆధ్వర్యంలో మార్చి 7న కంపెనీ ముందు ధర్నా నిర్వహించారు. ఈ సందర్భంగా సిఐటియు జిల్లా నాయకులు ఎం.ధర్మానాయక్ మాట్లాడుతూ గేటెక్ కంపెనీ పెత్తందారుల పోకడలు అవలంబిస్తుందని, కార్మికులపై ఉక్కుపాదం మోపాలని చూస్తోందని ఆరోపించారు. తొలగించిన కార్మికులను వెంటనే

విధుల్లోకి తీసుకోవాలని లేకుంటే పెద్దఎత్తున ఆందోళన చేస్తామని హెచ్చరించారు. సిఐటియు సరూర్నగర్ మండల కార్యదర్శి కాల్వ శంకర్ మాట్లాడుతూ 13 ఏళ్ల నుంచి కార్మికులు కంపెనీలో పని చేస్తున్నారని, ఇన్నేళ్ల నుంచి పనిచేస్తున్న కార్మికులను తొలగించడం అన్యాయమన్నారు. ఈ కార్యక్రమంలో ధనుంజయ్య, చంద్రశేఖర్, శ్యామలకుమార్, రవీంద్ర, ప్రసాద్ తదితరులు పాల్గొన్నారు.

చర్లపల్లి పారిశ్రామిక వాడకు బస్సుల సంఖ్యను పెంచాలి

గ్రేటర్ హైదరాబాద్ చర్లపల్లి పారిశ్రామిక వాడకు సరిపడా బస్సులు లేక కార్మికులు ఇబ్బందులు పడుతున్నారని, వెంటనే తగినన్ని బస్సులు వేయాలని ఎమ్మెల్యే కె.నాగేశ్వర్ ఆర్డీసి యాజమాన్యాన్ని డిమాండ్ చేశారు. చర్లపల్లి పారిశ్రామికవాడకు బస్సుల సంఖ్యను పెంచాలని డిమాండ్ చేస్తూ సిఐటియు ఆధ్వర్యంలో కుషాయిగూడ బస్సు డిపో ఎదుట మార్చి 5న ధర్నా నిర్వహించారు. ఈ ధర్నాకు ఎమ్మెల్యే నాగేశ్వర్ హాజరై మాట్లాడుతూ 21వ శతాబ్దంలో కూడా బస్సు సౌకర్యం కల్పించాలని పోరాడాల్సిన దుస్థితి ఏర్పడిందని ఆందోళన వ్యక్తం చేశారు. ఆర్డీసి అధికారులు లాభాల వచ్చే రూట్లను వదిలి, నష్టాలు వచ్చే రూట్లలో బస్సులు తిప్పుతున్నారని విమర్శించారు. కాలేజీలకు, స్కూళ్లకు,

పెళ్ళిలకు, విహార యాత్రలకు, గవర్నమెంటు ఆఫీసులకు, బస్సు సౌకర్యం కల్పిస్తున్నారు. కానీ కష్టజీవులకు మాత్రం బస్సు సౌకర్యం కల్పించడం లేదని ఆందోళన వ్యక్తం చేశారు. వచ్చే కొద్దిపాటి జీతంలో సగం ఆటో ఛార్జీలకే ఖర్చవుతుందని ఆయన అన్నారు. ఆర్డీసి అధికారులు వెంటనే సర్వే నిర్వహించి, కార్మికుల సంఖ్యకు, అవసరానికి అనుగుణంగా బస్సులు నడపాలని డిమాండ్ చేశారు.

ఈ కార్యక్రమంలో సిఐటియు చర్లపల్లి అధ్యక్ష, కార్యదర్శులు బివి సత్యనారాయణ, పి.వెంకట్, నగర అధ్యక్షులు కె.ఈశ్వర్ రావు, కుషాయిగూడ కార్యదర్శి జి.శ్రీనివాసులు, నాయకులు ఎం.శ్రీనివాస్, గణేష్, రవిశంకర్, రాములు, మునిస్వామి, మధు, రాజు, రాంబాబు, కార్మికులు పాల్గొన్నారు.

నిర్భయ కేసు నమోదు చేసి, ప॥గో॥ జిల్లా డిఆర్డిఏ పి.డి.ని కఠినంగా శిక్షించాలి

పశ్చిమ గోదావరి జిల్లా నిడదవోలు మండల సమాఖ్య అధ్యక్షురాలు అరుణ కుమారిపై అత్యాచారం చేసిన పశ్చిమ గోదావరి డిఆర్డిఏ పి.డి. కె.శివ శంకర్పై నిర్భయ కేసు నమోదు చేసి, అరెస్టు చేసి కఠినంగా శిక్షించాలని, బాధితురాలికి తగిన రక్షణ, వైద్య సహాయాన్ని అందించాలని సిఐటియు రాష్ట్ర కమిటీ, శ్రామిక మహిళా రాష్ట్ర సమన్వయ కమిటీలు డిమాండ్ చేశాయి. చట్టాన్ని కాపాడాల్సిన ప్రభుత్వ అధికారి ఈ విధమైన దుశ్చర్యకు పాల్పడటం అమానుషం. సభ్య సమాజం తల దించుకునే రీతిలో డిఆర్డిఏ పి.డి. శివశంకర్ వ్యవహరించడాన్ని ప్రజానీకం ముక్త కంఠంతో ఖండించాలని సిఐటియు రాష్ట్ర ప్రధాన కార్యదర్శి ఆర్.సుధాభాస్కర్, మహిళా కన్వీనర్ కె.ధనలక్ష్మి లు కోరారు.

మహిళాభ్యుదయం కోసం పనిచేస్తున్న డిఆర్డిఏ లో ఈ ఘటన జరగటం వలన మహిళలందరికి ఐకెపి పైన నమ్మకం పోయే పరిస్థితి ఏర్పడింది. గో॥ గవర్నర్ గారు వెంటనే స్పందించి శివశంకర్ను విధుల నుండి తప్పించాలని నిర్భయ చట్టం క్రింద తగిన చర్యలు తీసుకోవాలని డిమాండ్ చేశారు.

కోటి 20 లక్షల మందికి ప్రాతినిధ్యం వహిస్తున్న సెర్ప్లోనూ, అలాగే జిల్లాలో డిఆర్డిఏ పరిధిలో నేటికీ లైంగిక వేధింపుల నిరోధక ఫిర్యాదుల కమిటీలు ఏర్పాటు చేయకపోవడం బాధ్యతారహితమే. మండల సమాఖ్యల అధ్యక్ష, కార్యదర్శులను సమయా, సమయాలతో నిమిత్తం లేకుండా అధికార్లు పిలిపించడం ఇంటికి చేరుకోవడానికి వీలులేని సమయం వరకు సమావేశం నిర్వహించడం పరిపాటి అయ్యింది. మహిళలకు జరుగుతున్న అన్యాయాలపై పోలీసు స్టేషన్కు వస్తున్న కేసులను ఐకెపి జండర్ కమిటీలకు పంపించడం, వీరి సమస్యలు పరిష్కారం చేయటం జరుగుతుంది. కానీ జండర్ కమిటీ సభ్యులకే రక్షణ కొరవడింది. సెర్ప్ ఆఫీసులో సైతం సమాఖ్య లీడర్లకు విశ్రాంతి గది లేక ఆఫీసు మెట్లను ఆశ్రయిస్తున్న పరిస్థితి నేడు వున్నది. ఐకెపి ఉన్నతాధికారులు ఇప్పటికైనా స్పందించి అన్ని ప్రాంతాలలో లైంగిక వేధింపుల నిరోధక ఫిర్యాదుల కమిటీలు ఏర్పాటు చేయాలని డిమాండ్ చేశారు. ఇలాంటి ఘటనలు పునరావృతం కాకుండా చూడాలని, కె.శివశంకర్ను కఠినంగా శిక్షించాలని, అరుణ కుమారికి న్యాయమం చేయాలని డిమాండ్ చేశారు.

సమస్యల పరిష్కారానికై సింగరేణి కాంట్రాక్ట్ కార్మికుల ప్రదర్శన

సింగరేణిలో పనిచేస్తున్న కాంట్రాక్ట్ కార్మికులను పర్మినెంట్ చేయాలని, హైపర్ కమిటీలో పెరిగిన వేతనాలను వెంటనే అమలు చేయాలని డిమాండ్ చేస్తూ, సింగరేణి కాంట్రాక్టు కార్మికుల సంఘం (సిఐటియు) ఆధ్వర్యంలో ఖమ్మం జిల్లా కొత్తగూడెంలో మార్చి 10న ప్రదర్శన నిర్వహించారు. అఖిల భారత స్థాయిలో పిలుపు మేరకు కొత్తగూడెం కార్పొరేట్ ఏరియాలోని కాంట్రాక్టు కార్మికులు డిమాండ్స్ తో కూడిన బ్యాడ్జీలను ధరించి ఉదయం నుండి విధులు నిర్వహించి, డిమాండ్స్ డే ను పాటించారు.

సాయంత్రం కొత్తగూడెంలో ర్యాలీ చేశారు. ఈ సందర్భంగా సిఐటియు కొత్తగూడెం డివిజన్ అధ్యక్షులు యర్రగాన్ని క్రిష్ణయ్య మాట్లాడుతూ కాంట్రాక్ట్ కార్మికులకు నూతన మెడికల్ సర్క్యులర్ ను వెంటనే అమలు చేయాలని, సమాన పనికి సమానవేతనం కల్పించాలని, పనిభద్రత కల్పించాలని, చట్టబద్ధ బోనస్, సెలవులు, క్యాంటీన్ సౌకర్యము కల్పించాలని డిమాండ్ చేశారు. ఈ కార్యక్రమంలో ఎం.చంద్రశేఖర్, ఆంజనేయులు, కిషోర్, సరోజ, నిర్మల, రమణ, హరి, శంకర్, రాము తదితరులు పాల్గొన్నారు.

ఎ.పి.శాక్స్ కౌన్సిలర్ల పట్ల ప్రభుత్వ ఐవక్స

అతని పేరు రాజ్ కుమార్. వయస్సు 25 ఏళ్లు. భార్యతో కలిసి హెచ్ఐవి/ఎయిడ్స్ కౌన్సిలింగ్ సెంటర్ కు వచ్చాడు. కౌన్సిలర్ నుంచి అతనికి పిలుపొచ్చింది. కౌన్సిలర్ గదికి వెళ్లారు. ఏమైందని అడగగా ఏడ్వడం మొదలు పెట్టారు. కొద్దిసేపయ్యాక జరిగింది చెప్పాడు. క్షణికావేశంలో చేసిన పొరపాటు వల్ల హెచ్ఐవి బారిపడ్డానన్నాడు. ఇక బతకలేనని, ఆత్మహత్య చేసుకోవడమే మిగిలిందన్నాడు. మొత్తం విన్నాక కౌన్సిలర్ రాజ్ కుమార్ కు గంటన్నరపాటు కౌన్సిలింగ్ చేశారు. దీంతో అతని ముఖంలో వెయ్యిఓల్లుల బల్బు వెలిగినట్లు ప్రకాశవంతమైంది. ఆత్మహత్య చేసుకోవాలనే ఆలోచన మరచిపోయాడు. జీవితంపై ఆశ కలిగింది. అందరిలాగే జీవించాల్సిన భరోసా ఏర్పడింది. ఆ తర్వాత ఎఆర్ టి సెంటర్ కు రిఫర్ చేశారు. మందులు వాడుతూ ఆరోగ్యంగా జీవనం కొనసాగిస్తున్నాడు. ఇలా హెచ్ఐవి / ఎయిడ్స్ బారినపడ్డ వారిని ఆత్మహత్య ఆలోచన నుంచి బయటికి తీసుకొచ్చి జీవితాన్ని ప్రసాదించడంలో ఆంధ్రప్రదేశ్ స్టేట్ ఎయిడ్స్ కంట్రోల్ సొసైటీలోని (ఎపిశాక్స్) కౌన్సిలర్ల పాత్ర కీలకం. రోజూ రాష్ట్ర వ్యాప్తంగా ఉన్న ఇంటిగ్రేటెడ్ కౌన్సిలింగ్ అండ్ టెస్టింగ్ సెంటర్లలో రోజూ సుమారు 5000 మందికి కౌన్సిలింగ్ జరుగుతుంది. ఇందులో కొత్తగా వచ్చే కేసులు సుమారు 1000 వరకు ఉంటాయని అంచనా. ఇక్కడ కౌన్సిలర్ల మాట మంత్రంలా పనిచేస్తుంది. ఇంత మందికి మేలు చేస్తున్న కౌన్సిలర్ల గురించి అటు రాష్ట్ర ప్రభుత్వానికి, ఇటు ఎపిశాక్స్ కు పట్టడం లేదు.

హెచ్ఐవి / ఎయిడ్స్ నియంత్రణలో కౌన్సిలర్లు పునాదిరాయి అని సాక్షాత్తు ప్రపంచ ఆరోగ్య సంస్థ కీర్తించింది. హెచ్ఐవి ఉందని సామాజికంగా వెలేసినా, కుటుంబ సభ్యులు దూరంగా ఉంచినా కౌన్సిలర్లు మాత్రం వారిని అక్కున చేర్చుకుంటారు. బతుకుపై ఆశకల్పిస్తారు. మనసుకు స్వాంతన కలిగిస్తారు. హెచ్ఐవి మహమ్మారిని నిర్మూలించడానికి కేంద్ర, రాష్ట్ర ప్రభుత్వాలు వేల కోట్ల రూపాయలు ఖర్చు చేస్తున్నారు. ఇందులో కీలకపాత్ర పోషిస్తున్న వీరి జీవితాల్లో మాత్రం వెలుగు కనిపించడం లేదు. రాష్ట్రంలో ఐసిటిసి కౌన్సిలర్లు 450 మంది, ఎఆర్ టి కౌన్సిలర్లు 120 మంది, ఎస్ టిఐ కౌన్సిలర్లు 110 మంది, బ్లడ్ బ్యాంకు కౌన్సిలర్లు 45 మంది ఉన్నారు.

విద్యార్హతకు తగని వేతనం : సైకాలజీ, సోషల్ వర్క్, సోషియాలజీలలో పోస్ట్ గ్రాడ్యుయేషన్ చదివిన వాళ్లనే కౌన్సిలర్లుగా నియమిస్తారు. సామాజిక స్పృహతో 12 ఏళ్లుగా కౌన్సిలర్ గా పనిచేస్తున్నా విద్యార్హతకు తగినట్లు జీతాలివ్వడం లేదు. మొదట్లో వీరి వేతనం రూ.5000/-లు ఉండేది. ఆ తర్వాత 2009లో దీన్ని రూ.8000/-లకు పెంచారు. చివరికి రూ.8000 నుంచి

రూ.12,000/-లు చేసి సీలింగ్ విధించారు. అంటే ఎన్నేళ్లు పనిచేసినా ఇంతే జీతం. దీంతో ఏడాదికి వచ్చే రూ.1250/- ఇంక్రిమెంట్ కు కోత విధించారు. 23 నెలలుగా ఇంక్రిమెంట్లు లేవు. న్యూకోలో పోస్టు గ్రాడ్యుయేషన్ చేసి పనిచేసే మైక్రో బయాలజిస్టుకు మాత్రం రూ.25వేల వేతనం ఇస్తున్నారు. కేవలం కౌన్సిలర్లే కాక ఎపిశాక్స్ లో పనిచేస్తున్న జిల్లా సూపర్ వైజర్లు, స్టాఫ్ నర్స్ లు, ల్యాబ్ టెక్నిషియన్లు, ఫార్మాసిస్టులు, డేటా మేనేజర్లు, కేర్-కోఆర్డినేటర్లు, ఎం అండ్ ఎం, అకౌంట్ టెంటు మొత్తం సుమారు 1800 మంది పనిచేస్తున్నారు. వీరి పరిస్థితి కూడా ఇలాగే ఉంది.

సెలవు అనేది ఒక ఉద్యోగి / కార్మికుని హక్కు. నాకో ఉత్తర్వుల ప్రకారం ఏడాదికి 30 ఆర్జిత, 10 అనారోగ్యంగా ఉన్నప్పుడు తీసుకునే సెలవులు ఉంటాయి. కానీ ఎపిశాక్స్ నెలకు ఒక సిఎల్ మాత్రమే ఇస్తున్నది.

రోగికి కౌన్సిలింగ్ చేయాలంటే కౌన్సిలర్ తన పంచేంద్రియాలను ఉపయోగించాల్సి ఉంటుంది. కనీసం రోజుకు 4 నుంచి 5 గంటల పాటు మాట్లాడాలి. ఒకే భంగిమలో కూర్చోవాలి. ఇలా చేయడం వల్ల వీరు అనారోగ్యాల బారిన పడుతున్నారు. నిరంతరం మాట్లాడటం వల్ల గొంతులోని స్వరపేటిక దెబ్బతింటోంది. గొంతు బొంగురుపోతోంది. మెదడుకు సంబంధించిన న్యూరో సమస్యలు వస్తున్నాయి. విధి నిర్వహణలో మరణించినప్పటికీ అటు నాకో గాని, ఇటు ఎపిశాక్స్ గాని వీరి కుటుంబాలకు ఇప్పటి వరకు ఒక్కపైసా చెల్లించలేదు.

2002 నుండి ఎపిశాక్స్ లో పనిచేస్తున్న వారిలో చాలా మంది వయసు ఇప్పుడు 35 నుంచి 45 ఏళ్లు ఉంటుంది. ఈ వయస్సు వారు 65 శాతం ఉండగా, 40 నుండి 45 ఏళ్లున్న వారు 15 శాతం, 35 ఏళ్లలోపు వారు 25 శాతం ఉన్నారు. తమ సర్వీసులను రెగ్యులరైజ్ చేయాలని ఎప్పటి నుంచో కోరుతున్నారు. పైగా ఇప్పుడు చాలా మంది ప్రభుత్వ ఉద్యోగానికి దరఖాస్తు చేసుకునే వయస్సు దాటింది. జనవరి 30న అన్ని సంఘాలు కలిసి ఎపిశాక్స్ కార్యాలయం వద్ద మహా ధర్నా నిర్వహించినా ఎపిశాక్స్, రాష్ట్ర ప్రభుత్వ ఉన్నతాధికారులకు చీమకుట్టినట్లయినా లేదు. వీరంతా కేంద్ర ప్రభుత్వం ద్వారా పనిచేస్తున్నారు. ప్రత్యక్షంగా రాష్ట్రంలోని హెచ్ఐవి / ఎయిడ్స్ రోగులకు సేవలందుతున్నాయి. ఇటు కేంద్ర ప్రభుత్వం గాని, అటు రాష్ట్ర ప్రభుత్వంగాని సమస్యలు పరిష్కరించడం లేదు. న్యూకో విధి విధానాలే అత్యంత లోపభూయిష్టంగా ఉన్నాయి. ఈ పరిస్థితి మారాలంటే సమస్యల పరిష్కారానికి ఐక్య ఉద్యమానికి సిద్ధం కావాలి.

* * *

పౌష్టికాహార లోపంలో మనమే నెం.1



పౌష్టికాహారలోపం విషయంలో మన దేశం ప్రపంచంలోనే నెం 1 గా నిలిచింది. ఐక్యరాజ్య సమితి అంచనాల ప్రకారం భారతదేశంలో ప్రతినవత్సరం 21 లక్షల మంది చిన్నారులు 5 సం॥ల వయస్సు నిండకుండానే చనిపోతున్నారు. ప్రతి నిమిషానికి నలుగురు పిల్లలు సరైన ఆహారం లేక చనిపోతున్నారు. వీరిలో అత్యధిక మంది డయేరియా, మలేరియా, టైఫాయిడ్, న్యూమోనియా వంటి నివారించదగ్గ వ్యాధులవల్ల మరణిస్తున్నారు. ఒక్క డయేరియా వల్లే ప్రతి సంవత్సరం 8 లక్షల మంది అంటే ప్రతి రోజు రెండువేల మంది పైగా పిల్లలు చనిపోతున్నారు.

పౌష్టికాహారలోపంలో చిన్న పిల్లలు చనిపోవడం దేశం సిగ్గుపడాల్సిన విషయమని భారతదేశ ప్రధానమంత్రి డా॥ మన్మోహన్ సింగ్ గారు పేర్కొన్నారు. (2012 జనవరి 12 న వివిధ పత్రికలలో వార్తలు వచ్చాయి.)

విచిత్రం ఏమిటంటే అయన ప్రధానమంత్రిగా వున్న పదేళ్ళ కాలంలోనే పౌష్టికాహారలోపం దేశంలో మరింత పెరిగింది. పౌష్టికాహారలోపం, మతాశిశు మరణాలు, రక్తహీనత, బాల కార్మికుల నిర్మూలనకు ప్రభుత్వం ఎన్ని పథకాలు పెట్టినా ఇవి తగ్గలేదు సరికదా మరింత పెరిగే దిశలో ఉన్నాయి. ఈయన హయాంలో 1991 లో ప్రారంభించిన సంస్కరణల కాలంలో ప్రపంచంలో పౌష్టికాహారలోపం కలిగి ఉన్న పిల్లలలో మూడవ వంతు మంది మనదేశంలోనే ఉన్నారు. దీనికి ప్రధానకారణం ఈ సమస్యలనిగింటికి మూలకారణం అయిన పేదరికాన్ని నిర్మూలించడానికి ప్రభుత్వం కనీస చర్యలు కూడా చేపట్టకపోవడం. సరికదా ఈ పేదరికాన్ని మరింత పెంచే విధానాలనే పాలకులు అవలంబిస్తున్నారు.

భారతదేశం ప్రపంచంలోనే అధికంగా అభివృద్ధి చెందుతున్న దేశాలలో ఒకటిగా వుందా మన పాలకులు నిరంతరం చెబుతూ ఉంటారు. కాని ఆకలి, పేదరికం వంటి సమస్యలు కూడా పెరగడాన్ని కావాలనే మరుగున పరుస్తున్నారు. 2011 ప్రపంచ ఆకలి సూచికలో 81 దేశాలలో భారతదేశం 67వ స్థానంలో ఉంది. మన పొరుగునే వున్న చైనా 4వ స్థానంలో ఉంది. శ్రీలంక (36వ స్థానం), పాకిస్తాన్ (59వ స్థానం) మన కంటే మెరుగ్గా ఉన్నాయి. ఈ సూచిక మనదేశంలో 1996లో 22.9 వుండగా 2011 కి 23.7 కు పెరిగింది. అంటే ఆకలితో అలమటించేవారి సంఖ్య పెరిగిందని అర్థం.

మానవాభివృద్ధి సూచిక 2007లో ప్రపంచంలో భారతదేశం 127వ స్థానంలో ఉండగా 2011కి 134వ స్థానానికి దిగజారింది. ఆకలి, పేదరికం ఏ రకంగా దేశంలో పెరుగుతున్నాయో ఈ అంకెలు తెలియజేస్తున్నాయి.

పేదరికం:

ప్రపంచంలో పౌష్టికాహార లోపంతో చనిపోతున్న ప్రతి ముగ్గురు పిల్లలలో ఒకరు మనదేశంలోనే ఉన్నారు. పేదలు ఆహారం తీసుకోవడం క్రమేణ తగ్గుతోంది. రోజుకు సగటు ఆహార వినియోగం 1990లో 476 గ్రాములు ఉండగా 2001కి 418 గ్రాములకు పడిపోయింది. 2008 కల్లా 407కు తగ్గింది. తీసుకునే ఆహారశక్తి ఆధారంగా కొలిస్తే సగటు ఆహార వినియోగం రోజుకు 1990లో 2139 క్యాలరీలు ఉండగా, 2001కి 1955 క్యాలరీలకి పడిపోయింది. 2005కు 1834 క్యాలరీలకి తగ్గిపోయింది. ప్రభుత్వ లెక్కల ప్రకారం భారతదేశంలో మూడవవంతు మందికిపైగా ప్రజలు రోజుకు 22 రూ॥ల కంటే తక్కువ అదాయాన్ని పొందుతున్నారు. ఈ విషయాలన్నింటినీ పరిశీలిస్తే మనదేశంలో పేదరికం ఏరకంగా పెరుగుతుందో అర్థమవుతుంది. పెరుగుతున్న పేదరికంతోపాటు పౌష్టికాహారలోపం పెరుగుదల కూడా గమనించవచ్చు.

పౌష్టికాహారలోపం కారణాలు :

పౌష్టికాహారలోపం అంటే శరీరానికి అవసరమైన ఆహారాన్ని తీసుకోకపోవడం. మనిషి జీవితంలో మొదటి 1000 రోజులు వారి యొక్క భవిష్యత్ ఆరోగ్యం, తెలివితేటలను నిర్ణయిస్తాయి. మహిళలు ఆరోగ్యకరమైన ఆహారం గర్భిణీ సమయంలో తీసుకుంటే పిల్లల యొక్క తెలివితేటలు, ఆలోచనశక్తి, ఆరోగ్యాలు మెరుగుదల ఉంటాయని నిపుణులు తెలుపుతున్నారు. సరిగ్గా

మనదేశంలో ఈ బంగారు సమయం లోనే తీవ్రఆరోగ్య సమస్యలు చిన్నారులలో తలెత్తుతున్నాయి.

ఐక్యరాజ్య సమితి నివేదిక ప్రకారం ప్రపంచంలో పౌష్టికాహార లోపం ఉన్న పిల్లలలో 50శాతం మంది భారతదేశం, బంగ్లాదేశ్, పాకిస్తాన్లలో ఉన్నారు. ప్రపంచ బ్యాంకు నివేదిక ప్రకారం భారతదేశంలో 5సం॥ల లోపు పిల్లలలో 47శాతం మందే పౌష్టికాహారలోపంతో బాధపడుతున్నారు. 49.5శాతం మంది ఉండవలసిన దానికన్న తక్కువ బరువుతో ఉన్నారు. 38.4శాతం మంది పిల్లలు పెరుగుదల స్తబ్ధించిపోయిన వారున్నారు. రక్తహీనతతో బాధపడే పిల్లలు 1998-99లో 74శాతం ఉండగా, 2005-06కి 79శాతం పెరిగింది. నేడు ఇది మరింత పెరిగింది. ఈ అంకెలన్నింటిని బట్టి భారతదేశంలో పౌష్టికాహారలోపం ఏరకంగా పెరుగుతోందో అర్థమవుతుందని వ్యవసాయ, ఆహార భద్రతలపై విశేషకృషి చేసిన ఎంఎస్ స్వామినాథన్ పేర్కొన్నారు.

జీవితానికి విలువ ఇవ్వని ప్రభుత్వం :

జీవితం మనిషి యొక్క నైపుణ్యాలను వెలికితీసే అవకాశాన్ని కల్పిస్తుంది. మనిషి పరిపూర్ణ మానవుడిగా రుపుదిద్దడానికి తద్వారా మానవవనరుల అభివృద్ధితో పాటు దేశం అభివృద్ధి కావడానికి జీవితం సహకరిస్తుంది. జీవితాన్ని నిరాకరించడం అంటే వ్యక్తిగతంగా మనిషికేగాక దేశానికి కూడా చాలా నష్టం కలుగుతుంది. కాని విచిత్రంగా మన దేశంలో 5సం॥లోపు పిల్లలలో పౌష్టికాహారలోపంతో చనిపోతున్న వారి సంఖ్య రోజురోజుకీ పెరుగుతోంది. దీనివల్ల వారి జీవితాలనే కాక భావిభారత పౌరులను కూడా దేశం కోల్పోతోంది.

మన రాష్ట్రం :

సంవత్సరంలోపు పిల్లలలో చనిపోయేవారి సంఖ్య మన రాష్ట్రంలో దక్షిణాది రాష్ట్రాలతో పోలిస్తే అత్యధికంగా ఉంది. సంవత్సరంలోపు వయసున్న 1000మంది పిల్లలలో మన రాష్ట్రంలో

49మంది చనిపోతుండగా, కర్ణాటకలో 41, తమిళనాడులో 28, కేరళలో 12 మంది చనిపోతున్నారు.

5సంవత్సరాలలోపు వయసున్న ప్రతి 1000మంది పిల్లలలో మన రాష్ట్రంలో 63.2 మంది చనిపోతుండగా కర్ణాటకలో 52.7, తమిళనాడులో 35.3, కేరళలో 16.3గా ఉంది. పై అంకెలను బట్టి ప్రపంచంలోనే పౌష్టికాహారలోపంతో బాధపడేవారి సంఖ్య మన దేశంలో అధికంగా ఉండగా, మన రాష్ట్రంలో మిగిలిన దక్షిణాది రాష్ట్రాలలో పోల్చితే ఇంకా అధికంగా ఉంది. బహుశ గత 10 సం॥లుగా కేంద్రంలోనూ, రాష్ట్రంలోనూ వినాశకర విధానాలు అవలంబించే కాంగ్రెస్ ప్రభుత్వలే పాలించడం మన శాపం కావచ్చు.

అంగన్వాడీ కేంద్రాలు :

దేశంలోని పౌష్టికాహారలోపం నివారించడానికి ఐసిడిఎస్ను 1975లో కేంద్ర ప్రభుత్వం ఏర్పరిచింది. 6సం॥లోపు వయస్సు పిల్లలకు సరైన పౌష్టికాహారాన్ని అందించి, తద్వారా వారి ఆరోగ్యాన్ని మెరుగు పరచటం, శిశు మరణాలను తగ్గించడం, గర్భిణీ, బాలింతలకు పౌష్టికాహారాన్ని అందించి, అవగహన కల్పించడం, ఐసిడిఎస్ యొక్క లక్ష్యాలుగా పేర్కొనబడింది. అంగన్వాడీ సిబ్బంది పేదరికంలో ఉన్న పిల్లలకు, తల్లులకు అందిస్తున్న సేవలను పటిష్టం చేయాల్సిందిపోయి ప్రభుత్వాలు అంగన్వాడీ సెంటర్లను బలహీనపరిచే విధానాలు అవలంబించడం పేదలకే కాదు, దేశానికి కూడా అనర్థదాయకం.

ప్రధానమంత్రి గారి మాటలు కేవలం మాటలకే పరిమితమవుతున్నాయి. చేతలలో అమలైతేనే సమస్యకు పరిష్కారం లభిస్తుంది. అలాంటి చేతలు మన పాలకులు అంతసుకువుగా అమలు చేస్తారా? అన్నది మిలియన్డాలర్ల ప్రశ్న. సమైక్య ప్రజాఉద్యమాలే ఇలాంటి ప్రభుత్వాలు దిగివచ్చేలా చేయగలవు.

- ఎ.అజయ్ శర్మ, సిఐటియు రాష్ట్ర ఉపాధ్యక్షులు

* * *

వార్తా పత్రికల రిజిస్ట్రేషన్

(రూలు 8వ ఫారం 4 ప్రకారం)

కార్మికలోకం పత్రిక ప్రచురణ వివరాలు

ప్రచురణ స్థలం : హైదరాబాద్

పత్రిక ప్రచురణ కాలం : మాసపత్రిక

ముద్రాపకుని పేరు : ఎం.ఎ.గఫూర్

జాతీయత : భారతీయుడు

చిరునామా : 1-7-139/44, ఎన్.బి.భాస్కరరావు

స్మారక కేంద్రం, ఎస్.ఆర్.కె. నగర్,

జమిస్తాన్ పూర్, హైదరాబాద్ - 20.

సంపాదకుని పేరు : ఎం.డి. అబ్బాస్

యాజమాన్య వివరాలు : పత్రిక ఆస్తులన్నీ సిఐటియు

ఆంధ్రప్రదేశ్ కమిటీకి చెందినవి.

ఎం.ఎ.గఫూర్ అను నేను పైన ప్రకటించిన వివరములన్నీ యదార్థమని పేర్కొనుచున్నాను.


ఎం.ఎ.గఫూర్, ప్రచురణకర్త

* * *

మారుతి కార్మికుల పోరాటానికి 5 లక్షల సంఘీభావ నిధి

హర్యానాలో వీరోచితంగా పోరాడుతున్న మారుతి కంపెనీ కార్మికులకు సంఘీభావనిధిని తమిళనాడు సిఐటియు రాష్ట్రకమిటీ అందజేసింది. 30, జనవరి 2014 నాడు సిఐటియు తమిళనాడు అధ్యక్షుడు మరియు జాతీయ కార్యదర్శి కా||ఎ.సౌందర్ రాజన్ సిఐటియు అఖిలభారత ప్రధానకార్యదర్శి కా||తపన్ సేన్ హర్యానా సిఐటియు రాష్ట్ర అధ్యక్షులు కా||సురేందర్ సింగ్ మాలిక్, ప్రధాన కార్యదర్శి కా||సత్ బీర్ సింగ్, సిఐటియు జనరల్ కౌన్సిల్ మెంబర్ కా||త్యాగి తదితరులు హర్యానా గుర్గాంలో ఆ రాష్ట్ర కమిటీ నిర్వహించిన కార్యక్రమంలో పాల్గొన్నారు. మారుతి వర్కర్స్ యూనియన్ కు తమిళనాడు కార్మికుల తరపున రు.5లక్షల చెక్ అందజేశారు. ఆ సభలో మహిళలతో సహా పెద్దఎత్తున మారుతి కార్మికులు వారి కుటుంబసభ్యులు, పలు స్థానిక యూనియన్ల నాయకులు పాల్గొన్నారు. కా||ఎ.సౌందర్ రాజన్, కా||తపన్ సేన్లు సభనుద్దేశించి ప్రసంగిస్తూ మారుతి కార్మికుల పోరాటానికి పూర్తి మద్దతు సంఘీభావం వుంటుందని తెలియజేశారు.

మారుతి కార్మికుల పోరాటానికి సంఘీభావంగా తమిళనాడు అంతటా ఎన్నో కార్యక్రమాలు చేపట్టబడ్డాయి. 2సం||లుగా బెయిల్ రాకుండా 148మంది మారుతి కార్మికులు జైలుజీవితాన్ని గడుపుతున్నారు. ఫలితంగా 2,500మంది పైగా కార్మికుల కుటుంబాలు, మహిళలు, పిల్లలు నానాబాధలు పడటం కార్మికవర్గాన్ని కదిలించింది. వాళ్ళకి బెయిలు ఇస్తే “విదేశీ పెట్టుబడుల రాక”పై దుష్ప్రభావాన్ని చూపుతుందంటూ ఉన్నత న్యాయస్థానం చేసిన వ్యాఖ్య అందరిని దిగ్భ్రాంతి పరిచింది. ప్రభుత్వం తరపున అత్యంత ఖరీదయిన లాయర్లు పేదకార్మికులకు బెయిల్ ఇవ్వరాదంటూ కోర్టులో వాదిస్తున్నారు.



తమిళనాడు రాష్ట్రంలో కూడా ముఖ్యంగా ఎమ్ఎన్ఎస్ఐల్లో యాజమాన్యాల నుండి వందలాది మంది కార్మికులు సస్పెన్షన్లు, డిస్మిస్లు, ట్రాన్స్ఫర్లు వేధింపులను ఎదుర్కొన్నారు. హ్యుందాయ్తో పాటు ఎన్నో ఎమ్ఎన్ఎస్ఐల్లో ట్రేడ్ యూనియన్లు పెట్టుకునే హక్కు కోసం ఏళ్ళతరబడి పోరాడుతున్నారు. చాలా సంస్థలలో ట్రేడ్ యూనియన్ హక్కు ద్వైపాక్షిక చర్చలు, ఒప్పందాలు చేసుకునే అవకాశాలు సాధించుకున్నారు.

మారుతి కార్మికుల బాధలను, దుఖాన్ని పంచుకుంటూ తమిళనాడు సిఐటియు రాష్ట్ర కమిటీ ఒక సంఘీభావనిధిని కార్మికుల నుండి సేకరించమని తన యూనియన్లకు పిలుపు నిచ్చింది. ప్రతి జిల్లా నుండి ముఖ్యంగా సంఘటితరంగ కార్మికుల నుండి నిధి సేకరణ జరిగింది. కార్మికుల స్పందన కూడా చాలా బావుంది. కొద్దిరోజుల వ్యవధిలోనే నిధి సేకరణ పూర్తయింది. ఈ మొత్తాన్నే మారుతి కార్మికులకు అందజేశారు. హర్యానా రాష్ట్ర సిఐటియు కమిటీకి తమిళనాడు సిఐటియు నాయకుడు రు.50వేలు చెక్ను కూడా అందజేశారు. మారుతి కార్మికులకు సంఘీభావ నిధి అందజేసిన తమిళనాడు సిఐటియు నాయకులను, కార్మికులను, ఉద్యోగులను సిఐటియు కేంద్ర సెక్రటేరియట్ అభినందించింది.

హిందుస్తాన్ జింక్, బాల్కలలో పెట్టుబడుల ఉపసంహరణను నిరసించండి!

హిందుస్తాన్ జింక్లో మిగిలిన ప్రభుత్వ వాటా 29.5%, భారత అల్యూమినియం కంపెనీ లిమిటెడ్(బాల్క)లో 49% వాటాను అమ్మివేయాలని కేంద్రప్రభుత్వం నిర్ణయించినట్లుగా తెలిసిందని కా||తపన్ సేన్ 1, ఫిబ్రవరి 2014నాడు ఒక ప్రకటనలో విమర్శించారు. 2013-14 సం||లలో పెట్టుబడుల ఉపసంహరణ లక్ష్యంగా పెట్టుకున్న రు.54వేల కోట్లను సాధించడానికి ప్రభుత్వం ఈ చర్యకు పాల్పడుతోందని సిఐటియు దాన్ని ఖండిస్తోందని తెలిపారు. ద్రవ్యోటును జిడిపిలో 4.8% కన్నా తక్కువ చూపడానికి పియన్యులను బలిపశువులను చేస్తున్నారని ఆయన విమర్శించారు. హిందుస్తాన్ జింక్లో వున్న రు.22వేల కోట్లు నగదు నిలువను ఆ కంపెనీ విస్తరణకు, వేరే రంగాలలో ప్రవేశించడానికి వినియోగించాల్సిందని ఆయన అన్నారు.

2001 మరియు 2003సం||లలో ఎన్డిఎ హయాంలోనే ట్రేడ్ యూనియన్ల నిరసనలు ప్రతిఘటనను బేఖాతరు చేసి ఈ కంపెనీలలో ప్రభుత్వం తన షేర్లు అమ్మివేసి నియంత్రణ కోల్పోయిందని అన్నారు. గతంలో చేసిన ఈ పెట్టుబడుల ఉపసంహరణ మీద సిబిఐ విచారణ జరుగుతోంది. ప్రభుత్వ ఖజానాకు వందల కోట్ల నష్టం అయ్యేలాగా హిందుస్తాన్ జింక్లో మెజారిటీ షేర్లను కారుచౌకలో కొన్న వేదాంత గ్రూప్ ఛైర్మన్ అనీల్ అగర్వాల్, హిందుస్తాన్ జింక్ అధికారులు, డిజిన్వెస్ట్ మెంట్, గనుల మంత్రిత్వ శాఖల అక్రమాలమీద విచారణ జరుగుతోంది. ట్రేడ్ యూనియన్లు, కార్మికులు, సాధారణ ఉద్యోగులు అందరూ ఐక్యమై ఇటువంటి ప్రజావ్యతిరేక ఉపసంహరణ చర్యలను ప్రతిఘటించాలని సిఐటియు అఖిల భారత ప్రధాన కార్యదర్శి కా||తపన్ సేన్ పిలుపునిచ్చారు.

మున్సిపల్ కార్మికులకు పెరిగిన వేతనాలు అమలు చేయాలని కమీషనర్ విడుదల చేసిన సర్క్యులర్

MUNICIPAL ADMINISTRATION DEPARTMENT

O/o. Commissioner & Director of Municipal
Administration., AP, Hyderabad.

Roc.No.16238/2010/M3.

Dated.28.02.2014

CIRCULAR

Sub:- M.A.Dept. - Strike Demands - Demands of A.P.Municipal Employees and workers -
Increase in the wages as additionality - Instructions Issued - Reg.

Ref:- 1.From the Commissioner, GHMC., Hyderabad Lr.No.1329/LWS/B3/GHMC/2013,
dated.27.12.2013.

2. This office Lr.Roc.No.16238/2010-M3, dt.02.01.2014.

3. Minutes of meeting held in the Chambers of Hon'ble M(MA) on 10.02.2014.

4. Government.Memo.No.2795/G2/2013, dated: 22.02.2014.

The attention of all the Commissioners, Municipal Corporations & Municipalities in the State is invited to the reference 4th cited above (copy enclosed), wherein Government have after careful consideration of the Officers' report and keeping in view the Public Health needs of citizens, the Government agree to the additionality as shown below:-

- a) In respect of outsourcing Sanitary workers of Greater Hyderabad Municipal Corporation, Hyderabad increase to Rs.8,500/-per month.
- b) In the case of outsourcing Sanitary workers of other Corporations and Municipalities an increase to Rs.8,300/- per month.
- c) In case of outsourcing sanitary workers of Nagarpanchayats an increase to Rs.7,300/- per month.

2. Further, the additionality is an advance to be regulated when general orders are issued. Moreover, the Urban Local Bodies have to meet the additional funds from their own budget and will not come to Government any financial support.

3. The increase in the wage as additionality comes into force with effect from 23.02.2014.

4. Therefore, all the Commissioners in Municipal Corporations & Municipalities in the state (except GHMC) are hereby directed to take necessary action accordingly as per the above instructions of the Government, duly placing the matter before their respective Municipal councils/Corporations.

Encl:-As above.

Sd/- B.Janardhan Reddy
Commissioner & Director

To

All the Commissioners of ULBs in the State
(through RDMAs in the State)

All the RDMAs in the State with a direction to see that, the above instructions are implemented scrupulously.

Copy to all the Special Officers in the ULBs.

Copy to all the District Collectors in the State.

Copy to the Principle Secretary to Government, M.A.&UD Department, A.P., Secretariat, Hyderabad.

Copy to the Commissioner of Labour, A.P., Hyderabad.

Copy to the Officer of Special Duty, MA&UD Department, A.P., Secretariat, Hyderabad.

N. Vass
for Commissioner & Director

మధ్యాహ్న భోజన రక్షణకు పోరాటం

స్కూల్లో మధ్యాహ్న భోజనమనేది ఎనిమిదవ తరగతి వరకు లేక 14 ఏళ్ళ వయస్సు వరకు దేశంలో ప్రతి బిడ్డకూ ఉన్న హక్కుని ఆహార భద్రత చట్టం -2013లో నిబంధనలు పేర్కొంటున్నాయి. కానీ, భారతదేశ ప్రతిష్టాత్మకమైన కార్యక్రమంగా పేరొందిన జాతీయ మధ్యాహ్న భోజన పథకాన్ని అమలు చేసే ప్రభుత్వ యంత్రాంగం మాత్రం ఇంకా ప్రాథమిక దశలోను ఉంది. అనేక బాలారిష్టాలను ఎదుర్కొంటూనే ఉంది. ఆర్థిక వనరుల కొరత, సరైన కేటాయింపులు లేకపోవడం, మౌలిక వసతులు లోపించడం, తగినంతగా పర్యవేక్షణ కొరవడడం, నిర్వహణా వ్యవస్థ సరిగా లేకపోవడం, భోజన కార్మికులకు సరిగా వేతనాలు చెల్లించకపోవడం వంటి అనేకానేక సమస్యలను ఎదుర్కొంటోంది. సార్వజనీన విద్య సహస్రాబ్ది అభివృద్ధి లక్ష్యాన్ని నెరవేర్చడానికి గానూ తరగతి గదుల్లో ఆకలిని తీర్చడానికి 1995లో మధ్యాహ్న భోజన పథకాన్ని ప్రారంభించారు. 2007లో మరింత విస్తరించారు. 2009లో సార్వజనీనం చేశారు. దేశవ్యాప్తంగా గల 12 లక్షల స్కూళ్ళలోని దాదాపు 11 కోట్ల మంది పిల్లలకు మధ్యాహ్న భోజన పథకం కింద భోజనం అందిస్తున్నారు. కేరళ, తమిళనాడు వంటి రాష్ట్ర ప్రభుత్వాలు అంతకుముందే ఈ పథకాన్ని అమలు చేస్తూ వచ్చాయి.

కాగా ఈ పిల్లలకు వండి వడ్డించే దాదాపు 26 లక్షల మంది కార్మికులను ప్రభుత్వం కార్మికులుగా గుర్తించడం లేదు. సమాజంలో వెనుకబడిన వర్గాలకు చెందిన మహిళలు ఎక్కువమంది వీరిలో ఉన్నారు. వీరు వండి వడ్డించడానికి సన్నాహాలు, వంట, పాత్రల శుభ్రత వంటి కార్యకలాపాల్లో రోజుకు ఆరు నుంచి ఎనిమిది గంటల పాటు పనిచేస్తున్నారు. వారికి కనీస వేతనాలు కూడా చెల్లించడం లేదు. నెలకు రూ.1000/-లు చొప్పున ఇస్తున్నారు. అది కూడా ఏడాదిలో కేవలం 10 నెలలకే. దీర్ఘకాలం పాటు ఇలా సేవలందించిన తర్వాత ఎలాంటి సామాజిక భద్రత లేదా పెన్షన్ లేకుండానే వారిని తొలగిస్తున్నారు. ఇకపోతే పనిచేసేటప్పుడు ప్రమాదాలు, కాలడం వంటివి సర్వసాధారణం. వారికి ఎలాంటి వైద్య బీమా లేదు. వైద్య ప్రయోజనాలు కూడా అందడం లేదు.

2009లో ఏర్పడిన అఖిల భారత మధ్యాహ్న భోజన కార్మికుల సమన్వయ కమిటీ (సిఐటియు) నిరంతరాయంగా ఈ కార్మికుల డిమాండ్లను లేవనెత్తుతూనే ఉంది. పైగా ఈ పథకానికి మరింత మెరుగైన సౌకర్యాలు కల్పించాలని కూడా డిమాండ్ చేస్తోంది. మధ్యాహ్న భోజనం తిని 23 మంది చిన్నారులు బీహార్లో మరణించిన ఘటన ఒక్కసారిగా ఈ మొత్తం పథకంపై జాతీయ

చర్చకు దారి తీసింది. అత్యంత ముఖ్యమైన ఈ పథకంలోని లోపాలు, లొసుగులను కూడా తెరపైకి తీసుకొచ్చింది. అయితే, ఈ కార్యక్రమాన్ని సమర్థవంతంగా అమలు చేయడానికి అవసరమైన చర్యలు తీసుకోవడానికి బదులుగా వేదాంత వంటి కార్పొరేట్ సంస్థలకు, ఇస్కాన్కు చెందిన అక్షయ పాత్ర ఫౌండేషన్, నాంది ఫౌండేషన్ వంటి ఎన్జీఓ లకు దీన్ని అప్పగించడం ద్వారా ప్రైవేటుపరం చేయడానికి ప్రభుత్వం పాల్పడింది. స్కూళ్ళకు దూరంగా ఉన్న ప్రాంతాల్లో సెంట్రలైజ్డ్ కిచెన్ గదుల్లో వండిన ఆహారాన్ని ఈ ఎన్జీఓ లు సరఫరా చేయడం ప్రారంభించాయి. ఇది, ఈ పథకం మౌలిక భావనకే విరుద్ధంగా ఉంది. పిల్లలకు ఎప్పటికప్పుడు తాజాగా, వేడివేడిగా వండి వడ్డించాలన్న నిబంధనలు ఉండగా, ఎప్పుడో వండి వార్చినవి సరఫరా చేయడం ఆరంభమైంది.

దేశంలో మధ్యాహ్న భోజన కార్మికులు నిరంతరాయంగా సాగిస్తున్న పోరాటాలు, అలాగే కేంద్ర కార్మిక సంఘాలు ముఖ్యంగా సిఐటియు తీసుకొస్తున్న ఒత్తిడితో ఈ పథకం కార్మికుల పని పరిస్థితుల గురించి భారత కార్మిక మహాసభ ఎజెండాలో చేర్చబడింది. గత ఏడాది మే లో జరిగిన ఇండియన్ లేబర్ కాన్ఫరెన్స్ (ఐఎల్ఎస్) 45వ సమావేశం ఈ అంశంపై చర్చించింది. మధ్యాహ్న భోజన పథక కార్మికులకు, భారత ప్రభుత్వ ఇతర పథకాల్లోని కార్మికులతో కలిపి మొత్తంగా కార్మికులుగా గుర్తించాలని సిఫార్సు చేసింది. వారికి కనీస వేతనాలు చెల్లించాలని, సామాజికభద్రతా ప్రయోజనాలను అందజేయాలని కూడా సిఫార్సు చేసింది. కానీ కేంద్ర మానవ వనరుల అభివృద్ధి మంత్రిత్వశాఖ మాత్రం ఈ ఏకగ్రీవ సిఫార్సును వ్యతిరేకించింది. అయితే, కార్మిక సంఘాలు తీసుకొచ్చిన ఒత్తిడితో కేంద్ర మానవ వనరుల శాఖ ఐఎల్ఎస్ సమావేశంలో హామీ ఇచ్చింది. 2013-14 ఆర్థిక సంవత్సరంలో మధ్యాహ్న భోజన కార్మికుల వేతనాలను పెంచుతామని హామీ ఇచ్చింది. గత ఏడాది జూలై 27న సిఐటియు కు చెందిన అఖిల భారత మధ్యాహ్న భోజన కార్మికుల సమన్వయ కమిటీ ప్రతినిధి బృందం కేంద్ర మానవ వనరుల అభివృద్ధి శాఖ మంత్రిని కలుసుకున్నప్పుడు కూడా ఇదే విషయాన్ని పునరుద్ఘాటించారు. కానీ ఇప్పటికీ ఎనిమిది మాసాలు గడిచినా ఈ హామీ అమలు కాలేదు. అన్ని నిత్యావసరాల ధరలు ఆకాశాన్నంటుతున్న ఈ రోజుల్లో, తమ పిల్లలకే రెండు పూటలా భోజనం పెట్టడం కష్టసాధ్యమవుతున్న పరిస్థితుల్లో మధ్యాహ్న భోజన పథక కార్మికులకు ఎలాంటి వేతనాల పెంపూ జరగలేదు. అనేక స్కూళ్ళలో దశాబ్దాల తరబడి పనిచేస్తున్న మధ్యాహ్న భోజన

కార్మికులను ఏదో ఒక సాకు చూపి తొలగిస్తున్నారు. ఆ స్కూళ్ళలో చదివే పిల్లల తల్లులే ఒక్కోసారి మధ్యాహ్న భోజన పథకంలో పని చేస్తున్నారు. ఇలాంటి పరిస్థితుల్లో మరింత మెరుగైన పని పరిస్థితుల కోసం ఎఐసిసిఎండిఎండబ్ల్యూ (సిఐటియు) తన పోరాటాలను ఉధృతం చేయాలని నిర్ణయించింది. రాష్ట్ర స్థాయిలో అనేక ప్రగతిశీల ఉద్యమాలు కూడా నిర్వహించారు. దీంతో హర్యానా, కర్నాటక వంటి చోట్ల రాష్ట్ర ప్రభుత్వాలు కార్మికుల వేతనాలను పెంచాల్సి వచ్చింది. ఫిబ్రవరి 10 నుంచి 17 వరకు రాష్ట్ర స్థాయిలో పోరాటాలు నిర్వహించారు.

యుపిఏ-2 ప్రభుత్వం అమలు చేస్తున్న కార్మిక వ్యతిరేక విధానాలపై కార్మికలోకం ఆగ్రహం ఎంతలా ఉన్నదంటే కేవలం మూడు వారాల నోటీసుతోనే రెండు వేల మందికి పైగా మధ్యాహ్న భోజన పథక కార్మికులు తొమ్మిది రాష్ట్రాల నుంచి (హర్యానా, హిమాచల్ ప్రదేశ్, కర్నాటక, మహారాష్ట్ర, ఒడిశా, పంజాబ్, రాజస్థాన్, ఉత్తరప్రదేశ్, ఉత్తరాఖండ్) ఢిల్లీ చేరుకున్నారు. ఫిబ్రవరి 13వ తేదీన జంతర్ మంతర్ వద్ద వారు పార్లమెంటుకు ప్రదర్శన నిర్వహించారు. జంతర్ మంతర్ వద్ద ఈ ప్రదర్శనను సిఐటియు ప్రధాన కార్యదర్శి, ఎంపి తపన్ సేన్ ప్రారంభించారు. దేశ, రాజకీయ పార్టీల ఎజెండాలో ఈ అంశాలు ఉండేలా పోరాటాలను సాగిస్తూ ఉండాల్సిందిగా ఆయన మధ్యాహ్న భోజన పథక

కార్మికులకు పిలుపునిచ్చారు. కాగా రాజ్యసభలో సిపిఎం నేత సీతారాం ఏచూరి, లోక్ సభలో సిపిఎం నేత బాసుదేవ్ ఆచార్యలు కార్మికులనుద్దేశించి మాట్లాడుతూ, పార్లమెంటు వెలుపల కార్మిక వర్గం సాగిస్తున్న పోరాటాలు ప్రతిబింబించేలా పార్లమెంటు లోపల వామపక్షాలు పోరాటం సాగిస్తాయని హామీ ఇచ్చారు. కార్మికులను ఉద్దేశించి ప్రసంగించిన వారిలో కె. హేమలత (సిఐటియు కార్యదర్శి), ఆశా కార్మికుల సమన్వయ కమిటీ కన్వీనర్, సిఐటియు కోశాధికారి రంజనా నిరుల, ఐదవ నాయకురాలు మైమూనా మొల్లా, డివైఎఫ్ఐ ప్రధాన కార్యదర్శి అవయ్ ముఖర్జీ ఎస్ఎఫ్ఐ అధ్యక్షుడు వి. శివదాసన్, ఎస్టిఎఫ్ఐ ఉపాధ్యక్షుడు వాజిర్, సింగ్, మధ్యాహ్న భోజన పథక యూనియన్ నేతలు ఉన్నారు. ఎఐసిసి ఎండిఎండబ్ల్యూ కన్వీనర్ ఎఆర్ సింధు ముగింపు ఉపన్యాసం చేస్తూ, ప్రభుత్వం ప్రకటించిన పెంచిన గౌరవ వేతనాల ఎరియర్లను తక్షణమే చెల్లించకపోతే మరింత ఉధృతంగా పోరాటాలు చేస్తామని హెచ్చరించారు. కనీస వేతనాలు, వేతనాల క్రమబద్ధీకరణ, పెన్షన్ వంటి తమ న్యాయమైన డిమాండ్ల సాధనకు, ఈ పథకాన్ని కాపాడుకునేందుకు ఈ పోరాటాలను మరింత ముందుకు తీసుకెళ్ళాల్సిందిగా ఆమె కార్మికులకు పిలుపునిచ్చారు.

- ఎ.ఆర్. సింధు

అఖిల భారత మధ్యాహ్న భోజన కార్మికుల సమన్వయ కమిటీ కన్వీనర్

వినిమయ ధరల సూచిక

(బేస్ 2001 = 100)

సెంటర్ సీరిస్	జూలై	ఆగస్టు	సెప్టెంబర్	అక్టోబర్	నవంబర్	వింకింగ్ ఫ్యాక్టర్	1971=100	1960=100	1982=100
హైదరాబాద్	210	211	211	212	215	ఆల్ ఇండియా	-	4.93	4.63
గుంటూరు	236	241	243	244	248	హైదరాబాద్	-	5.23	4.79
విశాఖపట్నం	237	240	247	247	252	గుంటూరు	-	5.60	4.57
వరంగల్	250	252	252	253	254	విశాఖపట్నం	2.48	1.87	4.64
విజయవాడ	239	239	239	242	245	రాజమండ్రి	2.55	1.81	4.26
గోదావరి ఖని	249	250	243	247	249	వరంగల్	2.36	1.90	4.75
రాష్ట్ర సీరిస్						ఎన్ఎస్బి కాంప్లెక్స్	-	1.89	4.21
విజయనగరం	248	251	253	255	258	గోదావరిఖని (ఎవజిపి)	2.49	-	4.45
రాజమండ్రి	253	254	256	259	261	విజయవాడ	-	-	4.28
జగ్గయ్యపేట	243	246	247	250	253	విజయనగరం	-	-	3.93
తిరుపతి	238	240	243	246	248	కొత్తగూడెం	-	-	4.58
కొత్తగూడెం	246	249	257	252	254	నిజామాబాద్	2.52	-	-
నిజామాబాద్	251	254	255	258	260				
ఆలిండియా	235	237	238	241	243				
ఏ.పి.	238	240	241	243	246				

కార్పొరేట్ సంస్థలకు మేలు చేసే నూతన కంపెనీ చట్టాన్ని వ్యతిరేకించాలి

1956 నాటి కంపెనీ చట్టం స్థానంలో కంపెనీ బిల్లు 2013న రాజ్యసభ ఆమోదం తెలిపింది. బడా కార్పొరేట్ దారులు ఈ నూతన చట్టాన్ని స్వాగతించారు. కార్పొరేటు నియంత్రణ కోసం ఈ బిల్లును ప్రవేశపెట్టిన ప్రభుత్వ నిబద్ధత కార్పొరేటు కంపెనీలు, తాము కోరుకున్న విధంగా ఉంది. భారతదేశాన్ని ఆకర్షణీయమైన పెట్టుబడుల గమ్యస్థానంగా మలిచే తలంపుతో ఈ చట్టాన్ని అమలులోకి తెచ్చామని ప్రభుత్వం పేర్కొంది. ప్రతి కంపెనీ తన సగటు నికరలాభాల నుంచి 2 శాతాన్ని కార్పొరేటు సామాజిక బాధ్యత కార్యకలాపాలపై వెచ్చించాలని ఈ నూతన చట్టం చెబుతోంది. 1991 నుంచి కార్పొరేటు కంపెనీల నిర్వహణలో గణనీయమైన మార్పు జరుగుతుంది. బహుళ జాతి కంపెనీల రాకకు గేట్లు తెరిచారు. పెట్టుబడులను ఆకర్షించేందుకు ప్రత్యేకించి బహుళజాతి కంపెనీలు పుట్టగొడుగుల్లా మన దేశంలోకి రావడానికి కారణమైన విదేశీ ప్రత్యక్ష పెట్టుబడులకు వీలు కల్పిస్తూ అనేక నియంత్రణలను సరళీకరించారు. నూతన కంపెనీ చట్టంతో మంచి కార్పొరేటు పాలన స్థిరపడుతుంది. లాభాలను ఆర్జించేందుకు అవినీతికర విధానాలను అనుసరిస్తున్నాయి. బహుళజాతి సంస్థలు భారీ మొత్తాలను మన దేశం నుంచి వారి దేశాలలోకి తరలిస్తున్నాయి. ప్రభుత్వం కల్పిస్తున్నటువంటి పన్ను మినహాయింపులు, మౌలిక సదుపాయాల ప్రోత్సాహకాలకు కార్పొరేటు అధిపతులు సంతృప్తి చెందడం లేదు. 2009లో రామలింగరాజు సత్యం కంప్యూటర్స్ ఖాతాను మోసపూరితంగా వినియోగించాడు. సహారా గ్రూపు తమ సంస్థకు చెందిన రెండు కంపెనీల ద్వారా చట్టాలన్నింటినీ ఉల్లంఘించి ఆప్షన్లల్లి - పుల్లీ కన్వర్షబుల్ బెంచర్స్ రూపంలో భారీ మొత్తాన్ని సమీకరించిన కేసులో ఇరుక్కుపోయింది. కింగ్ ఫిషర్ ఎయిర్ లైన్స్ బ్యాంకుల నుంచి ఆర్థిక సంస్థల నుంచి 7వేల కోట్ల రూపాయలు లోన్ తీసుకుని మోసానికి పాల్పడింది. డక్స్ క్రానికల్ సంస్థలు బ్యాంకులను, ఆర్థిక సంస్థలను మోసగించి వెయ్యి కోట్ల రూపాయలు పొందాయి. జి.ఎం.ఆర్. జివికె సంస్థలు అప్పులను చెల్లించకుండా ఎగగొడుతున్నాయి. షేల్ ఇండియా తక్కువ ధరకు తన మాతృసంస్థ నుంచి షేర్లు కొనుగోలు చేసింది. నోవాలిస్ ఆదిత్య, బిర్లా, జిందాల్, ఎ.వి.మినరల్స్, బివి నెదర్లాండ్స్ కోసం విదేశీ బ్యాంకులకు, కార్పొరేట్ గ్యారంటీలకు సమకూర్చడం ద్వారా సంపాదించిన ఫీజులపై ఆదాయం - పన్నులను ఎగగొట్టింది. నోకియా ఇండియా కంపెనీ 2500 కోట్ల రూపాయల పన్నులు చెల్లించకుండా మోసానికి పాల్పడింది. వోడాఫోన్ కంపెనీ, మారిషస్ లో ఓ కంపెనీకి తక్కువ ధరలకు షేర్లను విక్రయించడం ద్వారా 1300 కోట్ల రూపాయల పన్నులను ఎగగొట్టింది. గుజరాత్ రాష్ట్రంలోని అంబూజా ఎసిసి, స్విడ్జర్లాండ్ లోని సిమెంట్ రాయల్టీలను 0.5 శాతం నుంచి ఒక శాతానికి రెట్టింపుగా పెంచింది. ఒప్పందాలను ఉల్లంఘించి చట్ట విరుద్ధంగా ఖనిజ తవ్వకాలను అధికంగా సాగించినందుకు గాను ప్రముఖ ఇనుము,

ఉక్కు పరిశ్రమలైన టాటా స్టీల్, యస్సెల్ మైనింగ్ లకు 50వేల కోట్ల రూపాయలు చెల్లించవల్సిందిగా ఒడిషా ప్రభుత్వం కోరింది. రీబాక్ ఇండియా క్రీడా దుస్తులు తయారీలో 870 కోట్ల రూపాయలను అక్రమంగా విదేశీ బ్యాంకులకు తరలించి కార్పొరేటు మోసానికి పాల్పడింది. కార్పొరేటు ప్రపంచపు డిమాండ్లకు పాలకులు తలొగ్గుతున్నారు. 2013 కంపెనీ చట్టం చేయడంతో కార్పొరేటు కంపెనీలు విచ్చలవిడిగా మోసాలు చేయడానికి స్వేచ్ఛనిచ్చారు. పాలకులు నూతన చట్టంలో కార్పొరేటు సామాజిక బాధ్యత అంశంపైకి దృష్టి మళ్ళించి పక్కదోవ పట్టిస్తున్నారు. ఇప్పటికే కార్పొరేట్ రంగం తాము కార్పొరేటు సామాజిక బాధ్యత కార్యక్రమాలపై వెచ్చించే నిధులకు పన్నులు మినహాయించాలని డిమాండ్ చేస్తున్నారు. కార్పొరేటు వ్యవహారాల మంత్రి సచిన్ పైలట్ వారి డిమాండ్ కనుగుణంగా ఒక పథకాన్ని రూపొందిస్తామని హామీ ఇచ్చారు. మన దేశంలో నడుస్తున్న 9 లక్షల కార్పొరేటు సంస్థలలో కార్పొరేటు సామాజిక బాధ్యత పరిధిలోకి కేవలం 8000 పరిశ్రమలు మాత్రమే వస్తాయి. సాలీనా కార్పొరేటు సామాజిక బాధ్యత క్రింద 12వేల కోట్ల రూపాయలనుంచి 15వేల కోట్ల రూపాయలు ఖర్చు చేయవలసి వస్తుంది. ఇప్పటివరకు కేంద్ర సాంస్కృతిక వ్యవహారాల శాఖ మంత్రి, క్రీడల మంత్రి, గ్రామీణాభివృద్ధి మంత్రి శాఖలు - కార్పొరేటు కంపెనీలు పోటీ పడుతున్నాయి. చత్తీస్ ఘడ్ రాష్ట్రంలో కార్పొరేటు సామాజిక బాధ్యత నిధులను ఆయా కంపెనీలు ముఖ్యమంత్రి సహాయనిధికి జమ చేయాలని, ఆ శాఖలు ఇప్పటికే చత్తీస్ ఘడ్ ముఖ్యమంత్రికి లేఖలు రాసినాయి. కార్పొరేటు సామాజిక బాధ్యతను నిర్బంధం చేసినట్లయితే అది కూడా రాజకీయ నాయకుల జేబులు నింపడానికి తోడ్పడుతుంది. నూతన కంపెనీ చట్టం - 2013 కార్పొరేటు రంగానికి చట్టపరమైన భయాలు ఏవీ లేకుండా, సులభ క్రీడగా మార్చేందుకు ఉద్దేశించి తయారు చేసిన చట్టం గనుక ప్రభుత్వ విధానాలను, కార్పొరేటు సంస్థల శాసిస్తున్నాయి. చివరకు మంత్రుల నియామకాలు వాళ్ళ చేతుల్లోనే ఉన్నాయి. కార్పొరేట్ సంస్థలు ఇష్టానుసారంగా వ్యవహరిస్తున్నాయి. నూతన ఆర్థిక విధానాలు కొద్దిమంది సంపన్నులకు మేలు చేశాయి. పీడిత తాడిత యావత్ ప్రజానీకాన్ని బికారులను చేశాయి. 2జి స్పెక్ట్రమ్ పంపిణీలో కాగ్ తెలియజేసిన వివరాల ప్రకారం ఒక లక్షా 76వేల కోట్ల రూపాయలను దేశం నష్టపోయింది. కెజి-6 బేసిన్ లో సంబంధిత పారిశ్రామిక సంస్థ ఉద్దేశపూర్వకంగా ఉత్పత్తిని తగ్గించి గ్యాస్ ఆధారిత విద్యుత్ కల్పనా స్టేషన్లు మూసివేసేందుకు కారణమయింది. భారతదేశం నాలుగు రోడ్ల కూడలిలో వుంది. కార్పొరేటు కంపెనీలకు రాయితీలు కల్పిస్తున్నప్పటికీ ప్రజల కందించే దాంట్లో కోతలు విధిస్తున్నారు. నూతన కంపెనీ చట్టాన్ని - 2013 వ్యతిరేకించాలి. కార్పొరేటు సంస్థల మోసాలను ఎండగట్టాలి.

✱ - దామరపల్లి నర్సింహారెడ్డి

ట్యూనిషియా పోరాటంలో కీలక పాత్ర పోషించిన మహిళా గాయకురాలు

సోహబిన్ శ్లామంతో ప్రత్యేక ఇంటర్వ్యూ

ప్ర : మీ దేశంలో మహిళల పరిస్థితి ఎలా ఉంది?

జ : మేము గతంలో పితృస్వామ్య వ్యవస్థతో పోరాడాం. ఛాందసవాదులు పాలనాపగ్గాలు చేపట్టిన తరువాత పరిస్థితులు మరింత ఘోరంగా మారాయి. ఇప్పుడు మేము పితృస్వామ్య భావజాలంతో పాటు ఛాందసవాద నియంతృత్వంతో కూడా పోరాడాల్సి వస్తోంది. ప్రజల తిరుగుబాటుతో కొత్త ప్రభుత్వం ఏర్పడినప్పటికీ, ఛాందసవాదుల ప్రభావం పూర్తిగా పోలేదు. పార్లమెంటులో అవసరమైన మెజార్టీ కోసం వారి మద్దతు పైనే ఆధారపడాల్సి వస్తోంది. ప్రభుత్వంలో కూడా ఒకరిద్దరు మంత్రులు వారే ఉన్నారు. అయినప్పటికీ కొత్త ప్రభుత్వం సాధ్యమైనంత మేర ప్రజానుకూల, మహిళా అనుకూల విధానాలననరీ అమలు చేస్తోంది.

ప్ర : మీరు ప్రస్తుతం ఏ అంశాలపై పోరాడుతున్నారు ?

జ : మా దేశంలోని మహిళలందరూ ఏడాది పాటు పెద్దఎత్తున చేసిన పోరాటాల ఫలితంగా ప్రభుత్వం మహిళలకు కొన్ని హక్కులను దాఖలు చేస్తూ రాజ్యాంగంలో కొన్ని మార్పులు చేసింది. ఆర్టికల్ 45లో ఈ హక్కులను పేర్కొంది. వాటిని కేవలం కాగితాలకే పరిమితం చేయవద్దని మేం కోరుతున్నాం. వాటి అమలు కోసం పోరాడుతున్నాం.

ప్ర : ఈ దిశలో మీరు చేస్తున్న డిమాండ్లు ఏమిటి ?

జ : మేం న్యాయవ్యవస్థను పూర్తిగా సంస్కరించాలని డిమాండ్ చేస్తున్నాం. ఛాందసవాదుల పాలనా కాలంలో తమ అనుకూల రులతోనే న్యాయవ్యవస్థను నింపేసింది. ఏదో ఒక రాజకీయ పార్టీ ప్రాపకంలోనే న్యాయమూర్తులు పనిచేస్తున్నారు. మరో మాటలో చెప్పాలంటే ఆ వ్యవస్థ అవినీతిమయంగా మారింది. అన్ని రంగాల్లో అవినీతి ఉన్నప్పటికీ అక్కడ మరింత ఎక్కువ. మూడుసార్లు మార్పులు తరువాత అమలులోకి వచ్చిన రాజ్యాంగంలో మాకు దాఖలు పరచిన హక్కులు నిజంగా అమలు జరగాలంటే న్యాయవ్యవస్థ నిష్పక్షికంగానూ, మహిళల పట్ల సానుభూతితోనూ ఉండాల్సిన అవసరం ఉంది. అందుకనే రాజకీయాలతో సంబంధంలేని, నిష్పక్షికంగా వ్యవహరించే వారినే న్యాయ మూర్తులుగా నియమించాలని కోరుతున్నాం. ఇది మా ప్రథమ డిమాండ్.

మేం ఇంకో అంశాన్ని కూడా ప్రధానంగా కోరుతున్నాం. ప్రస్తుతం మసీదులను పూర్తిగా రాజకీయ కార్యక్రమాలకు వాడుతున్నారు. వాస్తవానికి మసీదులు, ప్రార్థనా కార్యక్రమాలకు ఉద్దేశించినవి. మనస్సుకు స్వాంతనం కలిగించేవి. రాజకీయాల నుండి తప్పించి మా మసీదులను మా కప్పగించాలని కోరుతున్నాం.

ప్ర : ఛాందసవాదుల కాలంలో మహిళల స్థితి ఎలా ఉండింది?

జ : ట్యూనీషియా పెద్దగా అభివృద్ధి చెందింది కాదు. పితృస్వామ్య భావజాలం ఎక్కువకాలం కొనసాగింది. అనూహ్యంగా మత

ఛాందసవాదులు వచ్చిన తరువాత మహిళల పరిస్థితి దారుణంగా మారింది. వాళ్ళు - మమ్మల్ని మనుష్యులుగా చూడలేదు. కనీస విలువ ఇవ్వలేదు. ఇళ్ళ నుండి బయటకు రావడమే నేరంగా మారే స్థితికి మా సమాజం వచ్చింది. తప్పనిసరై బయటకు వస్తే వేధింపులు, హింస! రోడ్లు, బడులు, ఆస్పత్రులు చివరికి ఇంటిలో కూడా మమ్మల్ని పురుగులుగా భావించే స్థితికి పరిస్థితులు మారాయి (ఈ మాటలు చెబుతున్నప్పుడు సాహబెన్ శ్లామం తీవ్ర ఉద్విగ్నతకు గురైనారు. ఆమె కళ్ల వెంట నీళ్ళు తిరిగాయి). మాకు బురఖా సంస్కృతి లేదు. మాపై దానిని బలవంతంగా రుద్దారు. బురఖాను ధరించడం మరచిపోవడంతో విశ్వవిద్యాలయంలో ఒక విద్యార్థినిని చంపేశారు. మా ఆడపిల్లలకు చదువుకునే స్వేచ్ఛ కూడా లేకుండా పోయింది. ఇటువంటి అమానుషమైన అణచివేతను మా దేశ మహిళలందరూ అనుభవించారు.

ప్ర : హింసాకాండను ప్రతిఘటించడానికి ప్రయత్నించలేదా ?

జ : కొన్ని ప్రయత్నాలు జరిగాయి. కానీ ప్రభుత్వం ప్రైవేటు మిలిషియా (సైన్యం)ను రంగంలోకి దించింది. వారికి ఆయుధాల నిచ్చింది. హక్కుల కోసం గళమెత్తిన వారిని ఎక్కడికక్కడ చంపేశారు. ప్రజాస్వామ్య విలువల కోసం, మహిళా హక్కుల కోసం గొంతు విప్పడానికి ప్రయత్నించిన ఎంతో మంది మగవారు వారి చేతిలో హతమయ్యారు. దీనికి తోడు మత పెద్దల పేరుతో జారీ చేసే ఘటావాదాలు కూడా మాకు వ్యతిరేకంగా ఉండేవి. ప్రైవేట్ మిలిషియా ఇప్పటికీ కొనసాగుతోంది. ప్రభుత్వ పోలీస్ యంత్రాంగాన్ని పటిష్టం చేసి, మిలిషియా నుండి ఆయుధాలు గుంజుకోవాలని కూడా మేం కోరుతున్నాం.

ప్ర : మీ పోరాటం ఎలా విజయవంతమైంది?

జ : మేం చాలా కష్టపడ్డాం. సొంత వృత్తులను మానుకున్నాం. ఎక్కడికక్కడ బృందాలుగా చీలిపోయి ప్రజలను చైతన్యవంతం చేశాం. దేశ రాజధానిలో భారీ నిరసన ప్రదర్శనలు చేశాం. వీటిని అణచివేయడానికి అప్పటి ప్రభుత్వం తీవ్రంగా ప్రయత్నించింది. ప్రజలు వాటిని తిప్పిగొట్టారు. ఈ క్రమంలో కొందరు ప్రాణాలు కోల్పోయారు. ఇంకొందరు తీవ్రంగా గాయపడ్డారు. అయినా, రాజధాని నగరం భారీ నిరసనలతో మారుమ్రోగింది. రోజుల తరబడి ఈ పరిస్థితి కొనసాగింది. పొరుగు దేశాల్లోని అభ్యుదయ వాదులూ మాకు సహకరించారు. ఫలితంగా ఛాందసవాద నియంతలు గద్దెదిగక తప్పనిస్థితి ఏర్పడింది. ఈ విజయం మా దేశ ప్రజలతో పాటు, ప్రపంచవ్యాప్తంగా ఉన్న అభ్యుదయ వాదులందరిదీ?

ప్ర : కొత్త ప్రభుత్వం మీ ఆకాంక్షలను నెరవేరుస్తోందా?

జ : కొత్త ప్రభుత్వం ప్రజానుకూల విధానాలను అమలు చేస్తోంది. మేం కూడా కొన్ని త్యాగాలకు సిద్ధపడుతున్నాం. ఇప్పటికే ఆ దిశలో ప్రభుత్వం చర్యలు తీసుకుంది. మహిళలకు హక్కులను రాజ్యాంగంలో చేర్చడం ఆ క్రమంలో భాగమే! అయినా, మేం అప్రసమత్తంగా ఉండాలి. ఉంటాం.

రాక్షసుడు - కోతి పిల్ల


ఒక అడవిలో ఒక రాక్షసుడు వుండేవాడు. అతను మిక్కిలి క్రూరుడు. కనిపించిన జంతువునల్లా తినేస్తుండే వాడు. దీంతో అడవిలో జంతువుల సంఖ్య తగ్గిపోవారంభించింది.

ఒకనాడు అడవిలో జంతువులన్నీ సమావేశమై రాక్షసుడికి రోజుకు ఒక్క జంతువును మాత్రమే ఆహారంగా వంపాలని నిర్ణయించుకున్నాయి. అందుకు రాక్షసుడు కూడా అంగీకరించాడు.

రోజుకొక జంతువు రాక్షసుడికి ఆహారంగా వెళుతున్నది. ఒకరోజు ఒక కోతి పిల్ల వంతు వచ్చింది. కోతి పిల్ల ఒక కట్టెల మోపును నెత్తిన పెట్టుకుని ఆడుతూ పాడుతూ బయలుదేరింది. అదురు బెదురు లేకుండా వెళుతున్న కోతిపిల్లను చూసి మిగతా జంతువులు ఆశ్చర్యపోయాయి.

కోతిపిల్ల వెళ్ళి రాక్షసుడి ఎదురుగా నిటారుగా నిలుచున్నది. అది చూసి రాక్షసుడు “ఓసీ మర్కటమా? నన్ను చూస్తేనే అడవిలోని జంతువులన్నీ గజగజ వణికిపోతాయి. నీవు ఎంత పొగరుతో నిలుచున్నావు” అని హుంకరించాడు.

అప్పుడు కోతిపిల్ల “మహానుభావ! తమ వంటి గొప్పవారికి ఆహారంగా రావడం నా అదృష్టిం. కానీ నాకొక సందేహం” అన్నది.



ఏమిటది అని ప్రశ్నించాడు రాక్షసుడు. “ఎంతో ధైర్య సాహసాలు గల తమరికి నిప్పును చూస్తే భయమని అడవిలో జంతువులన్నీ ఎగతాళి చేస్తున్నాయి నిజమేనా?” అని కవ్వించింది కోతిపిల్ల.

“ఎవరా మాటన్నది? నిప్పును చూస్తే నాకు ఏమీ భయం లేదు” అన్నాడు రాక్షసుడు.

కోతిపిల్ల తను తెచ్చిన కట్టెల మోపును తీసి పరచి, దానికి నిప్పంటించి రాక్షసుడిని అందులో దూకమన్నది. రాక్షసుడు అగ్నిలో దూకి మరణించాడు. అది చూసి కోతిపిల్ల ఆనందంతో నాట్యం చేసింది. మిగతా జంతువులన్నీ వచ్చి కోతి పిల్లను అభినందించాయి.

ఆమె నవ్వింది!!

డా॥ శివకోటి

“అమ్మా, అమ్మా.... ఎంత సేపు అవతల నాకు బస్సు టైమైపోతోంది”.

“ఆ... ఆ... ఇదిగో అయిపోయింది, పది నిమిషాలు.”

“నీకేం ఈ గంటా దాటితే ఇక పనేముంటుంది మళ్ళీ మేమొచ్చేదాకా!” బుక్స్ సర్దుకుంటూ మౌనిక అరుపులు.

మౌనిక డిగ్రీ రెండో సంవత్సరం చదువుతోంది. ప్రైవేటు కాలేజీ కావడం వల్ల పొద్దునే అంతా హడావుడి, ఉరుకులు పరుగులు.

సుశీల... యంత్రంలా తన పని తాను చేసుకుపోతోంది.

గడియారంతో పోటీ పడుతూ పరుగెడుతోంది. ఉదయం కాఫీలు కలపడం నుంచి భర్తకి, కూతురికి టిఫిన్లు, ఇద్దరికీ లంచ్ బాక్సులు సర్దుదాలు... అంటు, బట్టలు... సుశీల చకచకా చేసుకుపోతోంది తన పనులన్నీ వరుసగా...

రోజూ చేసే పనులే... కానీ కొంచెం అటూ ఇటూ అవుతూ ఉంటాయి. టిఫిన్, లంచ్ ల మెనూల్లో మార్పులోస్థా ఉంటాయంతే. ఎన్నేళ్ళ నుంచి ఈ పనులు... ఇవే పనులు... ఇలాగే చేసుకుపోతోంది... యంత్రంలాగా.

ఎప్పుడో ఏవో ఆలోచిస్తున్నట్టు పరాగ్గా ఉంటుంది సుశీల. అయినా భర్తకి, కూతురికి ఏ లోటూ రానీయదు. వారికి మాత్రం క్రమం తప్పకుండా అన్నీ అమర్చి పెడుతూనే ఉంటుంది.

“గయ్యే.... గయ్యే మంటూ మిక్సీ హోరులోంచి మౌనిక మాటలు పట్టెలు కొడుతూ సుశీల చెవుల్ని చేరుతున్నాయి. “హబ్బబ్బ ఎంతసేపమ్మా! నాకు టైమైపోతోంది. అయినా ఎందుకంత టైం పడుతుంది? నువ్వెప్పుడూ ఇంతే ఏదో పోగొట్టుకున్నట్టుంటావు. అయినా నీకేం కష్టాలుంటాయ్ చెప్పుమ్మా.... అయినా ఎందుకునే రోజూ ఉండేదే కానీ” - అంటూ తన పుస్తకాల్లో మునిగిపోయింది.

మౌనం.... మౌనం.... అవును మౌనమే సుశీలకున్న ఆయుధం. ఒకే ఒక్క ఆయుధం. అన్నింటికీ అదే సమాధానం.

హడావుడిగా, రోజూలాగే మౌనిక పరుగెట్టింది కాలేజీకి... వెనకాలే భర్త శేఖరం. శేఖరుకి కూడా ప్రత్యేకించి సుశీలతో సమస్యలేం లేవు. లేవంటే లేవని కాదు... అలవాటు పడిపోయాడు. పెళ్ళైన కొత్తలో ఎంతో సరాదాగా గడపాలనీ, ఏంటేంటో సాధించాలనీ ప్రణాళికలు రూపొందించాడు. కానీ సుశీల ఎప్పుడూ ఇల్లు, ఇంటి పనుల్లోనే మునిగిపోయేది. క్రమంగా మౌనిక వాళ్ళ జీవితాల్లోకొచ్చింది. సుశీల పనిపెరిగింది. శేఖరానికి మౌనికే లోకమైంది. క్రమంగా సుశీల గొంతు మూగబోయింది.

మౌనంగా తనపని తాను చేసుకుపోవడం అలవాటు చేసుకుంది. సుశీల మౌనం మొదట్లో ఇబ్బందిపెట్టేది. కానీ నెమ్మదిగా అతనూ అలవాటు పడిపోయాడు ఆ మౌనానికి.

9.30 అయ్యే సరికి ఇల్లంతా ఖాళీ. సుశీల ఒక్కరే.... ఒంటరిగా... అలవాటైన జీవితమే కదా అన్నట్టు నిర్లక్ష్యంగా నెమ్మదిగా ఇంటిపనులు చేసుకుంటూ పోతోంది. అంతే గడియారం పరుగు. మళ్ళీ నాలుగంటలైంది. మౌనిక....

ఆరు గంటలైంది.... శేఖరం.

మళ్ళీ తండ్రి కూతుళ్ళ కబుర్లు... మళ్ళీ సుశీల వంటగదిలో...

మర్నాడు ఆదివారం.

మామూలుగా అయితే మౌనిక వాళ్ళ నాన్నతోనే ఉంటుంది. కానీ శేఖరం అర్జంటు పనులందంటూ క్యాంపుకెళ్ళిపోయాడు. ఎటూ వెళ్ళే ప్రోగ్రామ్ కూడా లేకపోవడంతో ఇంట్లోనే ఉండి పోయింది మౌనిక. చాలాసేపు టి.వి. ముందు కూర్చుని కరెంటు పోవడంతో కళ్ళు అమ్మ మీదికి పరిగెత్తాయి.

“అమ్మా!”

“ఆ, ఆ ఇదిగో అయిపోతోంది. వంట ఒక్కరగంటలో” వంటింట్లోంచే సుశీల.

తల్లి సమాధానం విని మౌనిక అరికాలు మంట నెత్తికెక్కింది.

“ఏంటమ్మా, ఎప్పుడూ తిండి కోసమే అన్నట్టు”.

“అయినా ఏం చేస్తుంటావు రోజంతా వంటింట్లో.. కాసేపిలా కూర్చోవచ్చుగా మాట్లాడొచ్చుగా ఏమైనా. ఎప్పుడూ ఏదో ఒకటి చేస్తూనే ఉంటావు. అయినా ముగ్గురు మనుషులకి ఏమంత పనుంటుంది?”

“సర్లే నీకే తెలుస్తుంది ముందు ముందు” అంటూ చేతులు కొంగుకి తుడుచుకుంటూ మౌనికకేసి ఓసారి చూసి మళ్ళీ పనిలో పడిపోయింది.

-0-

కాలచక్రం గిరున తిరిగింది.

మౌనిక ఫైనలియర్ లో ఉండగా...

“మంచి సంబంధం... ఒక్కడే కొడుకు, పైగా ఊళ్ళో సంబంధం” అంటూ శేఖరం మౌనికకి తన కొలీగ్ తో పెళ్ళి ఖాయం చేశాడు.

ప్రశ్నకి కూడా బదులు చెప్పని సుశీల ఎందుకోగానీ ఆ రోజు నోరు విప్పింది. “రెండేళ్ళాగితే బాగుంటుందేమో! దాని చదువుకి తగ్గ ఉద్యోగం సంపాదించుకోనివ్వండి. దాని గొంతు మూగబోకూడదు. దాన్నైనా నవ్వనివ్వండి.”

తండ్రి కూతుళ్ళ తర్జన - భర్జనలో, లాభనష్టాల బేరీజుల్లో సుశీల మాటలు ఆవిరైపోయాయి. అసలు ఆమె మాట్లాడినట్టే వాళ్ళకనిపించలేదు. ఏదో భ్రమనుకున్నారు.

కాలం గడుస్తోంది...

శేఖర్, సుశీల వెళ్ళి మౌనికని పురిటికి తీసుకొచ్చారు. తొలి కాన్పు అంటూ వేడుకలూ ఘనంగా జరిపించారు. డెలివరీ డేటు దగ్గరపడుతున్న కొద్దీ శేఖరం గాబరా పడసాగాడు. ఎంతో ఆశ్చర్యపోయాడు. సుశీల నిర్విరామంగా, నిర్వకారంగా తన పనులన్నీ తాను చేసుకుపోతోంది. ఎటువంటి భావముద్ర లేకుండా, ఎప్పటిలాగా... యంత్రంలాగా...

మౌనిక బాధపడ్డం చూడలేక ఆపరేషన్ చేసేయ్యమన్నాడు శేఖరం.

పండంటి బిడ్డతో సారెతో సాగనంపారు మౌనికని.

ఈ అయిదార్నెల్లూ ఇల్లంతా హడావుడి... మళ్ళీ ఇంక మామూలే... నిశ్శబ్దం. వారాలు... నెలలూ, సంవత్సరాలు దొర్లిపోయాయి. మౌనిక కూతురు నవ్వ చూస్తుండగానే స్కూలుకెళ్ళేంత పెద్దదైంది. ఫస్టు నుంచి సెకెండ్, సెకెండ్ నుంచి థర్డ్... చూస్తూ చూస్తూనే ఫిఫ్త్ క్లాసుకొచ్చింది.

రిటైరయ్యాక శేఖరం, సుశీల కూడా విశాఖపట్నం మకాం మార్చారు. “ఏం బాబు, మౌనిక రాలేదా ఒక్కడవే వచ్చినట్టు న్నావ్?” అంటూ రిసీవ్ చేసుకోవడానికి స్టేషనుకొచ్చిన అల్లుణ్ణి పలకరించాడు శేఖరం.

“తనకెక్కడ కుదురుతుందంకుల్, ఇల్లు, పిల్లతో” అంటూ శేఖరం చేతిలో సామానండుకున్నాడు అల్లుడు. కొత్తగా అద్దెకు తీసుకున్న ఇంట్లోకే దిగారు శేఖరం, సుశీల. సుశీల ఇల్లు సర్దడం మొదలెట్టింది.

“ఈ రెండ్రోజులు కుదరదమ్మా, పిల్లకి పరీక్షలున్నాయ్. ఇంట్లో పని నీకు తెలియంది కాదు కదా, సందే వస్తాను” అంటూ ఫోన్ పెట్టేసింది మౌనిక.

-0-

“ఇలా వచ్చి కూర్చోరా మౌని, ఏంటి కబుర్లు... ఇలారా” అంటూ దగ్గర కూర్చోబెట్టుకున్నాడు కాఫీలు పట్టుకొచ్చిన మౌనికని శేఖరం.

శేఖరం ఏదో చెప్పుకుపోతున్నాడు. రెండు నిమిషాలైందో లేదో కిచెన్లోంచి కుక్కర్ విజిల్ విని ఒక్క ఉదుటన పరిగెత్తింది మౌనిక. శేఖరం మనస్సు చివుక్కుమంది.

ఆ మాటా ఈ మాటల్లో దేశ రాజకీయాల గురించి మొదలెట్టాడు శేఖరం. తండ్రి దేశ రాజకీయాల గురించి మాట్లాడుతుంటే మౌనిక కుటుంబ రాజకీయాల గురించి మాట్లాడుతోంది. అంతే పది నిమిషాలు గడిచాయో లేదో నిద్దరొస్తోందంటూ గుడ్నైట్ చెప్పి బెడ్ రూమ్లోకెళ్ళి పోయింది మౌనిక.

కొత్త చోటవ్వడం వల్ల రాత్రి సరిగ్గా నిద్రపట్టలేదు సుశీలకి, శేఖరానికి.

గడియారం ఆరు కొట్టింది. గదిలోంచి బయటికొచ్చి చూస్తే అప్పటికే మౌనిక చమట్లు కక్కుతూ వంటింట్లో మగ్గిపోతోంది.

“ఏంటిరా! పొద్దున్నే ఏంటంత హడావుడి, కంగారు...” శేఖరం.

“పొద్దున్నే ఏంటి డాడీ! టిఫిన్లు, లంచ్ బాక్స్లు... ఎంత చేస్తే అవుతాయన్నీను... మీరుండండి కాఫీ ఇస్తాను నవ్వకి పాలు కలిపేసి. లేకపోతే ఇంక దాని గోల, అరుపులు భరించలేం.”

సుశీల, శేఖరం కాఫీలు తాగారు. టైము ఏడవుతోంటే స్కూల్ డ్రెస్లో వస్తున్న మనవరాల్ని చూసి శేఖర్ మురిసిపోయాడు. కానీ సుశీలలో అదే మౌనం... ఏదో నిర్లిప్తత.

తాత చేతిని విడిపించుకుని పరిగెడుతూ “వ్యాట్ మమ్మీ, ఎగైన్ లేట్... ఎంతసేపు చేస్తావ్! నాకు స్కూలు టైమైపోతోంది. నువ్వెప్పుడూ ఇంతే.”

“ఇదిగో అయిపోయింది... ఫైవ్ మినిట్స్ తాతతో ఆడుకో... ఇంతలో నేను బాక్సు పెట్టేస్తా...”

“హు... ఎప్పుడూ ఇంతే. అయినా ఏమంత పనుంది మమ్మీ... ఈ గంట అయితే మళ్ళీ సాయంత్రం దాకా ఖాళీనేగా... ఏం చేస్తావ్?”

“ఆ, ఆ... ఖాళీ... బాగానే ఉంది ఖాళీ. ముందు ముందు నీకే తెలుస్తుందిలే” అంటూ గబగబా భర్తకి, కూతురికి బాక్సులు సర్దుకుపోతోంది మౌనిక.

శేఖరం, సుశీల సోపాలో కూర్చుని తల్లీకూతుళ్ళ మాటలు వింటూనే ఉన్నారు.

మనవరాలి ముద్దు ముద్దు ప్రశ్నలు - సమాధానాలు వింటూ ఆనందంలో తేలిపోతున్నాడు శేఖరం.

అంతే అన్నేళ్ళ నుంచి, అప్పటిదాకా మౌనంగా ఉన్న సుశీల నవ్వింది...!!

ఆమె నవ్వింది...!!

ఆమె నవ్వింది...!!

పగలబడి నవ్వింది...!!

విరగబడి నవ్వింది...!!

వెర్రిదానిలా నవ్వింది...!!

ఈ నవ్వు తెరల మధ్యలోంచి టివి లో ఏదో ఛానెల్లోంచి చరిత్ర పాఠం చెప్తున్న మాష్టారి గొంతు నెమ్మదిగా ఆకాశవాణిలా వినిపిస్తోంది. “చరిత్ర పునరావృతమవుతుంది... మీన్స్ హిస్టరీ రిపీట్స్...”

ఆ చరిత్ర సత్యాల్ని తన నవ్వులో కలిపేసుకుంటూ...

ఆమె నవ్వింది...!!



సమరాంగన వాడి

- ప్రసాదమూర్తి

పూట ట్రాఫిక్ స్తంభించకపోతే
నేనో మహా దృశ్యాన్ని మిస్సయ్యేవాడినేమో !
హఠాత్తుగా నగరం రోడ్ల మీద పుట్టుకొచ్చిన
ఖాకీ గుబురు పాదల్ని చీల్చుకుంటూ
నందుగొందుల నుంచి ప్రవహించిన
స్త్రీ వాహినీ తరంగాల సమరచైతన్య దృశ్యమది.

అతివల పాదముద్రలను నినాదాలుగా
పచ్చబొట్లు పాడిపించుకున్న
నగరం రోడ్ల లీవని చూసి తీరాలి
కాళ్ళ కింద అరిగిన చెప్పలే
కానీ వారి కళ్ళలో రగిలే నివ్వలు చూశాను

సాదాసీదా దుస్తుల్లో కదులుతున్న ఆ దీక్షాసాగరాన్ని చూసి
పట్టు వస్త్రాల మాయానగరం షట్టర్లు మూసేసుకుంది
బారులు బారులుగా... పాయలు పాయలుగా
పొటలు పొటలుగా తరలి వచ్చే పడతుల ప్రవాహాన్ని చూసి
ఖరీదైన వాహనాలు పక్కదారులు
అడ్డదారులు పట్టి పారిపోయిన వైనం చూడాలి
చేతిలో ప్లాస్టిక్ సంచులు..

తలలకు చుట్టూ రంగు వెలిసిన గుడ్డముక్కలు
చంకల్లో పసిబిడ్డలు...

ఎవరో ఎవరెవరో

కనురెప్పలకు హక్కుల ప్లకార్డులు వేలాడదీసుకుని
కదలుతుంటే

చెమటలు పట్టిన సూర్యుడు

ముఖానికి నల్లని మబ్బుల రుమాళ్ళు కప్పకున్నాడు
చెట్లు కూడా కొమ్మల చేతులు సాగదీసి

నీడల పందిళ్ళు వేసి నిండారా స్వాగతించాయి

కనికరం లేని పాలక ప్రభువుల గులాములు మాత్రం
పోరు శరీరాల మీద కరకు లాతీలతో ఆంక్షలు
రచించారు!

కనీస వేతనాల కోసం కన్నీటి పత్రాలు పట్టుకున్న వారి మీద
ర్యాపిడ్ యాక్షన్ దళాలను ఉసిగొల్పి కసి తీర్చుకున్నారు !

వారిది ఏ ప్రాంతమో చెప్పలేం
గమ్యం మాత్రం ధర్మా చౌక్
రాత్రికి రాత్రే రహదారుల్లో మొలిచిన గోడలు
బిగిసిన పిడికిళ్ళ నీడలకే భళ్ళుని బద్దలైపోయాయి.
దీనులైన మాతాశిశువులకు
పౌష్టికాహారం తినిపించే గుప్పిళ్ళే నోళ్ళు విప్పి
మాకూ తిండి కావాలని అరుస్తూ
ఆకాశాన్ని పిడిగుద్దులు గుద్దిన చప్పళ్ళైన తీరు
నగరం మొత్తం చెవులు రిక్కించి వినే ఉంటుంది.

ఊరికి చాకిరీ చేస్తారు కాని
వారు ఉద్యోగులు కాదు!
పథకాల అమలులో వారే వాహకాలు
కానీ, వారికి ప్రోత్సాహకాలు లేవు !
కొండంత బరువులెత్తుతున్నా
గోరంత జీతం లేదని
అంగన్ వాడీలు సమరాంగనలైతే
బధిరాంధులు నవరంద్రాలూ మూసుకున్నారేమో కానీ
కాలం మాత్రం ముక్కు మీద వేలేసుకుంది !

కొంగు నడుముకు చుట్టడమే కాదు
అవసరమైతే అసెంబ్లీ గొంతు చుట్టూ బిగించగలమని
ఆ రోజు నారీలోకం మోగించిన
సమర భేరికి స్తంభించింది ట్రాఫిక్ కే కాదు
ఆకాశంలో సూర్యుడు కూడా... !!

(ఫిబ్రవరి 24న అసెంబ్లీ ముట్టడికి రాష్ట్రం నలుమూలల నుండి
తరలివచ్చిన అంగన్ వాడీల సమరచైతన్యాన్ని కళ్ళారా చూసి...
వారి న్యాయమైన డిమాండ్లు నెరవేరాలని మనసారా
కోరుకుంటూ...)

వెన్నుణి మృతవీరులకు ఘనమైన స్మృతి చిహ్నం

చిన్న కుగ్రామం వెన్నుణిలో మృతవీరులకు ఘనమైన నివాళిగా స్మృతి చిహ్నం మార్చి 9, 2014న ప్రారంభించబడింది. “వెన్నుణి త్యాగికాల్ నివైవాలయం”ను సిపిఎం ప్రధాన కార్యదర్శి ప్రకాశ్ కరత్ ప్రారంభించారు. ఈ కార్యక్రమంలో కార్మికులు, రైతులు, వ్యవసాయ కార్మికులు, ఇతర అభ్యుదయకాముక శక్తులు సుమారు లక్ష మంది పాల్గొన్నారు.

తమిళనాడు రాష్ట్ర సిఐటియు కమిటీ తన సభ్యుల నుండి వసూలు చేసి ఈ స్మారక భవనాన్ని నిర్మించింది. మధ్యతరగతి ఉద్యోగులు, రైతులు, వ్యవసాయ కార్మికులు మరియు తదితర సెక్షన్ల ప్రజలు తమ సంస్థల తరపు నుండి అన్ని రకాల సహాయాలను అందించారు.

వెన్నుణి మృతులు :

కుల అణిచివేతలకు, దీనికితోడు భూస్వాముల దోపిడీకి గురైన అణగారిన వర్గాలకు చెందిన వ్యవసాయ కార్మికులు జరిపిన చారిత్రాత్మక పోరాటంలో భాగమే వెన్నుణి, అక్కడి మృతవీరులు. వెన్నుణి ఒక చిన్నకుగ్రామం. ఇది పాత తంజావూరు జిల్లాలోని తూర్పు భాగంలో కావేరి డెల్టా ప్రాంతంలో ఉంది. ఈ ప్రాంతాన్ని తమిళనాడు అన్నపూర్ణగా (రైస్ బౌల్) వర్ణిస్తారు. ప్రస్తుతం తూర్పు తంజావూరు ప్రాంతం నాగపట్టణం, తిరువారూర్ జిల్లాల్లో వుంది. 1930ల నుంచి తిరువారూర్ ప్రాంతానికి మిలిటెంట్ పోరాటాల చరిత్ర ఉంది. కౌలు రైతులు, వ్యవసాయ కార్మికులు ఎర్రజెండా నీడన అనేక వీరోచిత పోరాటాలు జరిపి వారి హక్కులు సాధించుకున్నారు. అనేకమంది ఈ పోరాటాల్లో తమ ప్రాణాలను కోల్పోయారు. భూస్వాముల కుల అణిచివేతలకు గురైయ్యారు. భూస్వాముల క్రూరత్వానికి అవధులేవు. వారి దాడిలో పేద ప్రజలు, స్త్రీలు వేధింపబడ్డారు. ఈ అణిచివేతలకు వ్యతిరేకంగా ఎర్రజెండా వారిని సమీకరించింది. కిసాన్ సభ ఈ ప్రాంతంలో సాధారణ ప్రజల పెద్ద శక్తిగా ఎదిగింది. పేదల జీవితాల్లో అన్ని కోణాల్లోనూ పెద్ద ప్రభావం కలిగించింది.

1968లో వ్యవసాయ కార్మికులు తమ వేతనాలను పెంచాలని డిమాండ్ చేశారు. భూస్వాములు ఈ డిమాండ్ ను తిప్పికొట్టాలని నిర్ణయించారు. భూస్వాములు “ప్యాడీ ప్రొడ్యూసర్స్ ఆర్గనైజేషన్”గా ఏర్పడ్డారు. వేతనాలు పెంచడానికి నిరాకరించారు. ఇతర ప్రాంతాల నుంచి పోటీ కూలీలను సమీకరించి కోతలు జరిపించడానికి చూశారు. దీనిని కార్మికులు ప్రతిఘటించారు. భూస్వాములు తమ ఎత్తుగడను మార్చారు. కార్మికులు ఎర్రజెండాను విడిచిపెట్టి, కిసాన్ సభను వదిలివేస్తే వేతనాలు పెంచుతామని చెప్పారు. దీనికి కార్మికులు సూటిగా నిరాకరించారు. తామెన్నటికీ ఎర్రజెండాను విడనాడమని ప్రకటించారు.

ఈ పరిస్థితిలో భూస్వాములూ, వారి తైనాతీలు గ్రామంపై దాడి చేయటానికి నిర్ణయించారు. 25 డిసెంబర్ 1968న గ్రామంలోని కార్మికుల ఇళ్లకు నిప్పు పెట్టారు. పిక్కబలం కలవారందరూ ప్రాణాలు కాపాడుకోవడానికి ఇళ్లను వదిలి పరిగెత్తారు. వృద్ధులు, అనారోగ్యంతో వున్న వారు, స్త్రీలు, పిల్లలు ఒక గుడిసెలోకి చొరబడి కాపాడుకోవాలనుకున్నారు. ఈ విషయం

భూస్వాములు, వారి గూండాల కళ్లబడింది. ఆ ఇంటిని మంటలో దగ్ధం చేశారు. 44 మంది మంటలకాహుతి అయ్యారు. అందులో 20 మంది మహిళలు, ఇద్దరు గర్భిణీలు, 12 సంవత్సరాలలోపు పిల్లలు 19 మంది, 5 గురు పురుషులున్నారు.

ఈ దారుణ మరణకాండ జరిగిన వెంటనే కా॥ పి.రామ్మూర్తి ఇతర నాయకులందరూ వెన్నుణికి వెళ్లారు. ఈ మారణకాండకు నిరసన సెగలు ప్రారంభమయ్యాయి.

నిరసనోద్యమం రాష్ట్రమంతటా విస్తరించింది. తమ కోర్కెలు వదిలివేసుకోవడానికి పేద కార్మికులు సిద్ధపడలేదు. పేద ప్రజల నిరసనోద్యమం వల్ల ప్రభుత్వం నేరస్తులైన భూస్వాములపై కేసులు పెట్టింది. వేతన నిర్ణయం కోసం ప్రభుత్వం ఒక కమీషన్ ను నియమించింది. ప్రభుత్వం నియమించిన కమీషన్ 16 జనవరి 1969లో వేతన నిర్ణయ విచారణ చేపట్టడానికి ముందే వేతనాల పెంపుదల ఒప్పందాలు జరిగిపోయాయి.

కామ్రేడ్ బి.టి.రణదివే ఈ గ్రామానికి జనవరి 4న వచ్చారు. 44 మందిని సజీవ దహనం చేసిన గుడిసెను కిసాన్ సభ తీసుకుంది. అక్కడ మృత వీరులకు స్మృతిగా స్తూపం నిర్మించారు. దీని ప్రారంభాన్ని కామ్రేడ్ జ్యోతిబసు సెప్టెంబర్ 1969న జరిపారు. ఆ తర్వాత కామ్రేడ్ బి.టి.ఆర్. దీన్ని ఆవిష్కరించారు. ప్రతి సంవత్సరం వేలాది మంది డిసెంబర్ 25న ఇక్కడకు వచ్చి మృతులకు శ్రద్ధాంజలి ఘటిస్తారు.


కార్మిక - కర్షక ఐక్యతాచిహ్నంగా మృతవీరుల స్మారక భవనాన్ని నిర్మించాలని తమిళనాడు సిఐటియు కమిటీ నిర్ణయించింది. ఈ మహత్తర నిర్మాణం కోసం రూ.3కోట్లకు పైగా నిధులు వసూలు చేశారు.

ప్రారంభదినోత్సవం : ఈ స్మారక భవన ప్రారంభోత్సవం 9 మార్చి 2014న జరిగింది. రాష్ట్రమంతటా నుండి కార్మికులు, వ్యవసాయ కార్మికులు, రైతులు ఈ ప్రారంభోత్సవానికి హాజరయ్యారు. పరిసర జిల్లాల నుండి అధిక సంఖ్యలో వచ్చారు.

సిఐటియు రాష్ట్ర అధ్యక్షులు ఎ.సౌందరరాజన్ సభకు అధ్యక్షత వహించారు. భనవ నిర్మాణ కార్యక్రమాన్ని ఆయన అధ్యక్షతనున్న కమిటీయే చేపట్టింది. ఈ స్మారక భవనాన్ని కా॥ప్రకాశ్ కరత్ ప్రారంభించారు. ఈ కార్యక్రమంలో కిసాన్ సభ, వ్యవసాయ కార్మిక, కర్షక నాయకులు ప్రసంగించారు. ఎన్.శంక రయ్య, జి.వీరయ్య, ఎ.కె.పద్మనాభన్, జి.రామకృష్ణ (సిపిఎం రాష్ట్ర కార్యదర్శి), టి.కె.రంగరాజన్ ఎం.పి., కె.బాలకృష్ణన్ (రాష్ట్ర కిసాన్ సభ అధ్యక్షులు), ఎ.లాజరస్ (రాష్ట్ర వ్యవసాయ కార్మిక సంఘ అధ్యక్షులు), మాలతిచిట్టి బాబు (సిఐటియు ట్రెజరర్) ప్రసంగించారు.

ఈ భవనం కార్మిక-కర్షక ఐక్యతకు చిహ్నంగా వుంటుంది. దీనిలో వర్గ సంఘాల కార్యకర్తలకు శిక్షణా తరగతులు నిర్వహించబడతాయి. భూస్వామ్య పెత్తందారీ అణిచివేతలను ఎదరించే క్రమంలో బలైన మృత వీరుల నిస్వార్థ త్యాగానికి ప్రతీకగా నిలుస్తుంది.

* * *



జిన్న క్రిమియా - పెద్ద సమస్య

కేవలం ఇరవై లక్షల జనాభా గల క్రిమియా ద్వీపకల్పంలో సంభవిస్తున్న పరిణామాలపై ప్రస్తుతం ప్రపంచమంతా ఉగ్రబట్టుకుని చూస్తున్నది ఒకవైపు ఉక్రెయిన్ లో తిష్టవేసిన చట్టవిరుద్ధ ప్రభుత్వం, దానికి వెన్నుదన్నుగా ప్రపంచ ఏకైక అగ్రరాజ్యం అమెరికా, ఐరోపాలోని ఇతర సామ్రాజ్యవాద దేశాల వ్యతిరేకత, మరోవైపు రష్యా మద్దతు మధ్య క్రిమియాలో మార్చి 9 నాడు అక్కడి చట్టబద్ధమైన ప్రభుత్వం ప్రజాభిప్రాయ సేకరణ జరిపింది. రష్యాలో కలవాలా, వద్దా అనే అంశంపై తొంభై ఏడు శాతం మంది రష్యాలో కలిసేందుకు అంగీకరిస్తూ ఓటు చేశారు. ఫలితాలు వెలువడిన వెంటనే తాము రష్యాలో విలీనమైనట్లు ఆ ప్రాంతమంతటా సంబరాలు జరిపారు. తమకు లొంగని లేదా పోటీ ఇస్తాయని భావించిన దేశాలలో ఉన్న అసంతృప్తులను అవకాశంగా తీసుకుని ప్రాంతీయ స్వయం ప్రతిపత్తులు, వేర్పాటువాదాలను రెచ్చగొట్టి సమస్యలు సృష్టించే అమెరికా, పశ్చిమ దేశాలు తమ వ్యూహం తమకే ఎదురు తిరగటాన్ని తట్టుకోలేకపోతున్నాయి. ఉక్రెయిన్ నుంచి స్వాతంత్ర్యం ప్రకటించుకున్న క్రిమియా పార్లమెంట్ తమను ఒక రాష్ట్రంగా విలీనం చేసుకోవాలని రష్యాను కోరుతూ ఒక తీర్మానాన్ని కూడా ఆమోదించింది. ప్రజాభిప్రాయ సేకరణను తాము గుర్తించటం లేదని అమెరికా, తదితర సామ్రాజ్యవాద దేశాలు ప్రకటించాయి. ఈ ప్రజాభిప్రాయ సేకరణ చట్టవిరుద్ధమైనదిగా ప్రకటించాలని భద్రతా మండలిలోని అమెరికాతో సహా 13 దేశాలు ప్రతిపాదించిన తీర్మానాన్ని రష్యా వీటో చేసింది. చైనా తటస్థంగా ఉంది.

క్రిమియా ప్రజాభిప్రాయ సేకరణ ఫలితపు పర్యవసానం ఎలా ఉంటుందన్నది ఇప్పుడు అందరిలో ఉత్కంఠరేపుతున్న అంశం. వందల కోట్ల డాలర్లను పెట్టుబడిగా పెట్టి రష్యా వలుకుబడి నుంచి ఉక్రెయిన్ ను దూరం చేసేందుకు ప్రయత్నించిన అమెరికా, జర్మనీ వంటి సామ్రాజ్యవాద దేశాలు పరిస్థితి ఇంతవరకూ వచ్చిన తరువాత వెనక్కు తగ్గుతాయా? లేక క్రిమియాపై సైనిక చర్య జరిపి బలవంతంగా ఉక్రెయిన్ లోనే ఉంచుతాయా? నేడు మేము, రేపు రష్యాను గణనీయంగా మరో ప్రాంతం తూర్పు ఉక్రెయిన్ రష్యాలో కలవబోతోందంటూ క్రిమియా ఉప ప్రధాని రుస్టమ్ చేసిన ప్రకటన పర్యవసానం ఏమిటి? బైలో రష్యా, కజకస్తాన్ లలో కూడా ఉక్రెయిన్ తరహా కుట్రలతో పశ్చిమ దేశాలు ముందుకు పోతాయా? రష్యా చూస్తూ ఊరుకుంటుందా? కొనసాగుతున్న ధనిక దేశాల ఆర్థిక సంక్షోభపు నేపథ్యం, అమెరికా నిరంతర యుద్ధ విధానపు తాజా రంగం ఉక్రెయిన్ కాబోతోందా? అమెరికా - రష్యా ఎవరు ఎవరి ఉచ్చులో పడ్డారు ?

చరిత్రలో మిలిటరీ రీత్యా నల్లసముద్ర తీరంలో కీలకమైన ప్రాంతంగా ఉన్న క్రిమియా చరిత్రలో అనేక చేతులు మారింది. తాజా పరిణామంపై బరాక్ ఒబామా, ప్రపంచ కార్పొరేట్ మీడియా క్రిమియా పరిణామాల గురించి గుండెలు బాదుకుంటున్నాయి. ప్రజాస్వామ్యానికి అనుగుణంగా అక్కడ ప్రజాభిప్రాయ సేకరణ జరుపుతామన్న రోజే ఫలితం ఎలా ఉంటుందో ముందే తెలిసి పోవటంతో ఆ చర్య చట్టవిరుద్ధమని, రష్యా మిలిటరీ జోక్యం ఉందని గొప్ప ప్రజాస్వామికవాదులమని చెప్పుకునే పశ్చిమ దేశాలన్నీ గోబెల్స్ ప్రచారం చేయటం వాటి నయవంచనకు నిదర్శనం. ప్రజాభిప్రాయ ఓటింగ్ ను బహిష్కరిస్తున్నట్లు రష్యనేతరులు ముందుగానే ప్రకటించారు. అయినప్పటికీ పశ్చిమ దేశాల మీడియా రష్యన్ పాస్ పోర్టు ఉన్న వారినే ఓటింగ్ కు అనుమతించారంటూ వక్రీకరించింది. అక్కడ అరవై శతం మంది రష్యన్లే ఉన్నారు. గతంలో ఉక్రెయిన్ తో కుదుర్చుకున్న ఒప్పందం ప్రకారం క్రిమియాలో 12,500 మంది వరకు రష్యన్ సైన్యం ఉండవచ్చు. ఉక్రెయిన్ లో పశ్చిమ దేశాల కుట్ర కారణంగా తన సైనిక స్థావరాన్ని రక్షించుకునేందుకు, క్రిమియాన్ పార్లమెంటు తీర్మానం మేరకు రష్యన్ పౌరుల రక్షణకు మరో పదివేల మందిని అదనంగా రష్యా తరలించింది.

పూర్వపు సోవియట్ రిపబ్లిక్కులుగా ఉన్న ప్రస్తుత స్వతంత్ర దేశాల నుంచి రష్యాను ఒంటరి పాటు చేసి ఆ ప్రాంతంలో తిష్ట వేయాలన్నది అమెరికన్ల దీర్ఘకాల ఎత్తుగడ. దానిలో భాగమే ఉక్రెయిన్ పరిణామాలు. అక్కడ తమ తొత్తు ప్రభుత్వాన్ని గద్దెనెక్కించి తమ చేతికి మట్టి అంటకుండా చూసుకోవాలని చూసిన పశ్చిమ దేశాలకు అనూహ్య పరిణామాలు ఎదురయ్యాయని చెప్పవచ్చు. ఇరాక్, ఆఫ్ఘనిస్తాన్ వంటి చోట్ల అమెరికా మిలిటరీ, ట్యాంకులు, యుద్ధ విమానాల పహారా మధ్య ఎన్నికలు ఎంత ప్రహసనంగా జరిగాయో, అగ్రరాజ్యాలు ఎలా ఆమోద ముద్రవేశాయో, అంతర్జాతీయ సరిహద్దులను ఎలా ఉల్లంఘించాయో తెలిసిందే. అలాంటి దేశాలు ఇప్పుడు క్రిమియాలో గుండెలు బాదుకుంటున్నాయి. అన్ని అంతర్జాతీయ సూత్రాలు, న్యాయం, చట్టాల ఉల్లంఘనలో అమెరికా, దాని మిత్ర దేశాలు హిమాలయమంత ఎత్తున ఉంటే మిగతా దేశాలన్నీ భూమి మీద ఉన్నాయన్నది వేరే చెప్పనవసరం లేదు. డ్రోన్ల ప్రయోగం చట్టవిరుద్ధమని ఐరాస ప్రకటించిన తరువాత కూడా ఉగ్రవాదంపై పోరు పేరుతో అనేక దేశాలపై అమెరికా చేస్తున్న దాడులు, చేస్తున్న హత్యల గురించి ఎవరికి తెలియని విషయం! క్రిమియా వేరుపడాలా, లేదా అనే విషయం మొత్తం ఉక్రెయిన్ పౌరులు నిర్ణయించాలని ఐరాసలో అమెరికా వాదిస్తున్నది. ఇదే సూత్రాన్ని

కొసావో విషయంలో మొత్తం సెర్బియా అభిప్రాయాన్ని ఎందుకు పరిగణనలోకి తీసుకోలేదు? కొసావోను బలవంతంగా విడదీయటానికి 1999లో సెర్బియాపై 78 రోజుల పాటు వైమానిక దాడులు జరిపి వేలాది మందిని చంపిన విషయం దాచేస్తే దాగని సత్యం. క్రిమియా చరిత్రకు వస్తే బోల్షివిక్ విప్లవం జయప్రదమైన తరువాత 1921లో రష్యాలో క్రిమియన్ స్వయం పాలిత సోషలిస్టు రిపబ్లిక్ గా ఏర్పాటు చేశారు. రెండవ ప్రపంచ యుద్ధం తరువాత ఈ ప్రాంతాన్ని ఉక్రెయిన్ కు బదలాయించారు. సోవియట్ కూలిపోయిన తరువాత 1993లో క్రిమియాకు స్వయం ప్రతిపత్తి కల్పిస్తూ పార్లమెంటును కూడా ఏర్పాటు చేశారు. ఆ పార్లమెంటు తీర్మానం మేరకు ఇప్పుడు ప్రజాభిప్రాయ సేకరణ జరిగింది. అదే పార్లమెంటు ఉక్రెయిన్ సేనలు తమ ప్రాంతాన్ని విడిచిపెట్టాలని, తమకు రక్షణగా రష్యా సేనలు రావాలని కోరింది. అంతే తప్ప రష్యా తనంతటతానుగా రాలేదు. క్రిమియాను ఆక్రమించలేదు.

వాషింగ్టన్ పోస్టు పత్రిక రాసిన సంపాదకీయంలో 'పుతిన్ ప్రభుత్వాన్ని శిక్షించాలనే లక్ష్యాలను అమలు జరపాలని, క్రమంగా బలహీనపరచాలని' పశ్చిమ దేశాలకు పిలుపునిచ్చింది. మీడియా పాలకవర్గ వాణిగా పనిచేస్తుందని చెప్పడానికి మరొక రుజువు ఇది. ఇలాంటి మీడియా ప్రజలకు వాస్తవాలను చెబుతుందంటే ఎవరైనా నమ్ముతారా? ఉక్రెయిన్ విషయంలో భద్రతా మండలి

బలహీనత మరోసారి బయటపడింది. గత 20 రోజుల్లో ఏడుసార్లు ఈ పరిణామాలపై సమావేశం కావటం తప్ప చేసిందేమీ లేదు. అగ్రరాజ్యాలకు వీటో హక్కు ఉంటే జరిగేదేమిటో గతంలోనే బహిర్గతమైంది. ఇప్పుడు మరోసారి రుజువైంది. తమను రష్యాలో కలుపుకోవాలని క్రిమియా పార్లమెంటు తీర్మానించింది. కనుక ఆ ప్రక్రియ పూర్తి కావటం లాంఛనమే అని వార్తలు వచ్చాయి. అయితే పర్యవసానాలే అసలు సమస్య. రష్యాపై అన్ని రకాల ఆంక్షలు విధిస్తామని, జూన్ లో రష్యాలోని సోచీలో జరిగే జి8 సమావేశాలను బహిష్కరిస్తామని ఇప్పటికే అమెరికా మిత్ర దేశాలు ప్రకటించాయి. క్రిమియాలో ఉన్న ఉక్రెయిన్ - రష్యా సేనలు పరస్పరం దాడులు చేసుకోవద్దని ప్రజాభిప్రాయ సేకరణ సందర్భంగా ఒక ఒప్పందం కుదిరింది. అది కూడా ముగిసినందున ఉక్రెయిన్ సేనలు సురక్షితంగా ఆలోగానే వెనక్కి వెళ్ళిపోవచ్చు. మరోవైపు రష్యాను ఎదుర్కొనేందుకు ప్రత్యేక దళాన్ని ఏర్పాటు చేస్తున్నట్లు కొద్ది రోజుల క్రితం ఉక్రెయిన్ కొత్త పాలకులు ప్రకటించారు. తొలిదశలో ఆర్థిక, రాజకీయ ఆంక్షలకే పశ్చిమ దేశాలు పరిమితం అవుతాయని, మిలిటరీ దాడులకు పరిస్థితులను మదింపు చేసేందుకు కొంత సమయం తీసుకోవచ్చని తాజా వార్తలు తెలుపుతున్నాయి.

- ఎం. కోటేశ్వరరావు

✱ ✱ ✱

నెల్లూరు జిల్లాలోని ఆశ వర్కర్ల సమస్యల పరిష్కారానికై వినతి

నెల్లూరు జిల్లాలోని ఆశ వర్కర్ల సమస్యలను పరిష్కరించి, న్యాయం చేయాలని కోరుతూ తేది. 10.3.2014న జిల్లా కలెక్టర్ కు వినతిపత్రం సమర్పించారు. డిమాండ్స్ : (1) ఆరోగ్య మరియు కుటుంబ సంక్షేమ శాఖ కమీషనరు కార్యాలయం విడుదల చేసిన సర్క్యులర్ మెమో ఆధారంగా, భారత ప్రభుత్వం ఆమోదించిన బడ్జెట్ ప్రకారం ఆశ వర్కర్లకు పనిని బట్టి పారితోషికం చెల్లించే విషయంలో పారితోషికం చెల్లించే ఆరోగ్య సేవలు మాత్రమే చేయించాలి. (2) ఆశా డే సమావేశం కాకుండా ఇంకా ఇతర ఎన్ని సమావేశాలు జరిపితే అన్నింటికీ టి.ఎ., డి.ఎ. లు ఇవ్వాలి. రకరకాల సర్వేలకు పారితోషికాలు ఇవ్వాలి. లేదా పారితోషికం లేని పనులు ఆశాలచే చేయించరాదు. (3) మహిమలూరు పి.హెచ్.సి.లో 2013 సెప్టెంబర్ నుండి పారితోషికాలు, సంవత్సరంవార నుండి టి.ఎ., డి.ఎ లు చెల్లించాలి. కావలి పిహెచ్సి లో పెరిగిన అరియర్స్ మరియు 2013 నవంబర్ నుండి రావలసిన బకాయిలు వెంటనే చెల్లించాలి. (3) 3వ నెలనుండి గర్భవతులను నమోదు చేసుకొని, రికార్డు చేస్తూ చెక్ప్ చేస్తూ, సేవలు అందిస్తున్నందున ప్రభుత్వ వైద్య శాలలోనే కాకుండా ప్రవేటుగా కాన్పులు చేయించుకున్న కేసులకు కూడా పారితోషికం రాయాలి. తదితర సమస్యలను పరిష్కరించాలని వినతిపత్రంలో కలెక్టర్ ను కోరారు. ఈ కార్యక్రమంలో సంఘం గౌరవాధ్యక్షురాలు ఎస్.కె.రెహనా బేగం, అధ్యక్షురాలు సి. హెచ్. సుహాసినీ, కార్యదర్శి కాపాలక్ష్మి తదితరులు పాల్గొన్నారు.

బిహెచ్ఇఎల్, హిందూస్తాన్ ఏరోనాటిక్స్ లిమిటెడ్, ఇంజనీర్స్ ఇండియా లిమిటెడ్ వంటి భారీ ప్రభుత్వ రంగ సంస్థల షేర్లు అమ్మాలనే యుపిఎ ప్రభుత్వ నిర్ణయాన్ని సిఐటియు వ్యతిరేకించింది. ఈ చర్య దేశప్రయోజనాలకు భంగకరమనీ దాన్ని అన్ని ట్రేడ్ యూనియన్లు, కార్మికులు, ఉద్యోగులు ఐకమత్యంగా ప్రతిఘటించాలని సిఐటియు అఖిలభారత అధ్యక్షుడు ఎ.కె.పద్మనాభన్ 03, ఫిబ్రవరి 2014 నాడు ఒక ప్రకటనలో పిలుపునిచ్చారు. స్వయంగా భారీ పరిశ్రమల విభాగం

కీలక పియస్యులలో షేర్ల అమ్మకం దేశ ప్రయోజనాలకు ప్రమాదకరం

వంటి ప్రభుత్వ శాఖలే వ్యతిరేకిస్తున్నప్పటికీ ద్రవ్యలోటును పూడ్చుకోవాలనే తాపత్రయంతో కేంద్ర ఆర్థిక మంత్రిత్వ శాఖ ఈ నిర్ణయంతో ముందుకు పోతోందని ఆయన తెలిపారు. మహారత్న హోదాగల బిహెచ్ఇఎల్ మరియు ఇతర ఈ కీలక పియస్యులవద్ద భారీ మొత్తం నగదు నిలువలు వున్నాయని వాటిని ఆ సంస్థల విస్తరణకు లేదా కొత్త రంగాలలో ప్రవేశించడానికి వినియోగించుకుని వుంటే బాగుండేదని ఆయన అన్నారు.

ఏం కావాలి? ఎవరిస్తారు ?

అసెంబ్లీ, పార్లమెంట్ ఎన్నికల సందర్భంగా రాజకీయాలన్నీ చదవుల చుట్టూ, రాష్ట్ర విభజన చుట్టూ తిరుగుతున్నాయి. కార్మికులు, ఉద్యోగులు వీటియావలో పడిపోకుండా తమకు ఎటువంటి మార్పు కావాలో తేల్చుకోవాలి. తాము కోరుకునే మార్పును ఏ పార్టీ, పార్టీలు తెస్తాయో కూడా గుర్తించాలి. అప్పుడు ఓటు ఎటు వేయాలో నిర్ణయించుకోవటం మంచిది.

కాంగ్రెస్ మీద అసంతృప్తి తీవ్రంగా ఉంది కాబట్టి అది ఓడిపోవటం ఖాయమయింది. దీన్ని ఉపయోగించుకుని దాని పాపాల్లో పాలుపంచుకున్న బిజెపి, టిడిపి లు అధికారంలోకి రావాలని చూస్తున్నాయి. ఈ రెండు పార్టీలను 2004లో కార్మికవర్గం తిరస్కరించింది. వీటికి అవకాశవాద లోక్ సత్తా, జనసేన తోడయ్యాయి. ఇటువంటి వాతావరణంలో కార్మికులు, ఉద్యోగులకు సంబంధించి వివిధ పార్టీల ఎన్నికల ప్రణాళికల్లో ఏముందో చూడాలి. అసలు ఉందో లేదో కూడా వెతకాలి. ఓటు వేయమని అడిగే పార్టీలకు ఈ క్రింది వాగ్దానాలను వారి ఎన్నికల ప్రణాళికలో చేరిస్తేనే ఓటేస్తామని చెప్పాలి.

1. కనీస వేతనాలు, ఉద్యోగ భద్రత : 15వ భారత కార్మిక మహాసభ నిర్ణయించిన ప్రమాణాలు మరియు సుప్రీం కోర్టు తీర్పును అనుసరించి కార్మికులకు కనీస వేతనాలు నిర్ణయించి, వాటి మీద కరువు భత్యం (డి.ఎ) ఇవ్వాలి. అంగన్ వాడీ, ఆశా, మధ్యాహ్న భోజన పథకాలలో పనిచేసే వర్కర్లకు 45వ భారత కార్మిక మహాసభ సిఫార్సు చేసినవిధంగా వారిని వర్కర్లుగా గుర్తించి కనీస వేతనాలు ఇవ్వాలి. పెన్షన్ తో సహా రిటైర్ మెంట్ బెనిఫిట్లు కల్పించాలి. కార్మిక చట్టాలను పటిష్టంగా అమలు చేయాలి.

2. సామాజిక భద్రత : నూతన పెన్షన్ స్కీమ్ ను, పిఎఫ్ ఆర్ డిఎ చట్టాన్ని రద్దు చేయాలి. కార్మికులు, ఉద్యోగులందరికీ ఆఖరి సంవత్సరపు వేతనంలో 50శాతం సంబంధిత ప్రభుత్వం/యాజమాన్యం డి.ఎ. తో సహా పూర్తిగా తమ ఖర్చుతో ఇవ్వాలి. అసంఘటిత కార్మికులందరికీ దారిద్ర్యరేఖ దిగువన ఉన్నారా? ఎగువన ఉన్నారా అనే దానితో సంబంధం లేకుండా పూర్తిగా కేంద్ర ప్రభుత్వ నిధులతో జీవితబీమా, ఆరోగ్య బీమా, పి.ఎఫ్ వంటి సౌకర్యాలు కల్పించాలి. స్కీం వర్కర్లు, గౌరవ వేతన ఉద్యోగులను కూడా అసంఘటిత కార్మికుల సామాజిక భద్రతా చట్టం పరిధిలోకి తేవాలి.

3. కాంట్రాక్టు కార్మికులు : కాంట్రాక్టు కార్మికుల చట్టానికి 2003లో రాష్ట్ర ప్రభుత్వం చేసిన మార్పులను రద్దు చేసి, కాంట్రాక్టు కార్మికుల చట్టాన్ని అమలు చేయాలి. పర్మినెంట్ కార్మికులు చేసే పని చేస్తున్న కాంట్రాక్టు కార్మికులందరికీ పర్మినెంట్ కార్మికులకు ఇచ్చే వేతనాన్ని అమలు చేయాలి.

4. ప్రభుత్వరంగం : ప్రభుత్వరంగ సంస్థల ప్రైవేటీకరణను వెంటనే నిలిపి వేయాలి. ప్రభుత్వ బ్యాంకింగ్, ఇన్సూరెన్స్ రంగాలను బలోపేతం చేయాలి. కార్పొరేట్ బ్యాంకులకు లైసెన్సులు జారీ చేయటాన్ని నిలిపివేయాలి. ఇన్సూరెన్స్ రంగంలో విదేశీ

పెట్టుబడుల వాటాను 26 నుండి 49 శాతానికి పెంచే ఆలోచన విరమించాలి. పెన్షన్ ఫండ్స్ ను ప్రయివేటు సంస్థలకు ఇవ్వకుండా ప్రభుత్వమే నిర్వహించాలి. రైల్వేలు, విమానాశ్రయాల్లో విదేశీ ప్రత్యక్ష పెట్టుబడిని అనుమతించరాదు.

5. ధరల నియంత్రణ

ఆహార సరుకుల్లో ఫార్వర్డ్ ట్రేడింగ్ రద్దు చేయాలి. దేశంలోని అన్ని కుటుంబాలకి 35 కిలోల బియ్యం / గోధుమలు కిలో రూ.2ల చొప్పున ప్రతి నెలా సరఫరా చేసి, ఆహార భద్రత కల్పించాలి. పెట్రోలియం ఉత్పత్తుల ధరలపై ప్రభుత్వ నియంత్రిత విధానాన్ని తిరిగి ప్రవేశపెట్టాలి. పెట్రోల్, డీజిల్, వంట గ్యాస్, కిరోసిన్ పై ఎక్సయిజ్, కస్టమ్స్, అమ్మకం పన్నులను తగ్గించాలి.

కృష్ణా, గోదావరి బేసిన్ లో ఉత్పత్తయ్యే సహజ వాయువు ధరలను తీవ్రంగా తగ్గించాలి. డాలర్లలో కాకుండా రూపాయల్లోనే చెల్లింపులు చేయాలి. విద్యుత్ ఉత్పత్తి, ప్రజా రవాణా, పోర్టులు, స్కూల్స్, కాలేజీలు, హాస్పిటల్స్ ను ప్రభుత్వ నిధులతో నిర్వహించాలి. ఈ రంగాల్లో ప్రయివేటీకరణను అనుమతించరాదు. ఆహార సరుకుల బ్లాక్ మార్కెటింగ్ ను నిషేధించాలి.

6. ఉపాధి : మాన్యుఫాక్చరింగ్ (తయారీ) పరిశ్రమల అభివృద్ధికి చర్యలు తీసుకోవాలి. ఉపాధికి ఎక్కువ అవకాశాలు ఉండే పరిశ్రమలకు ప్రాధాన్యత ఇవ్వాలి. కేంద్ర ప్రభుత్వ రంగ పరిశ్రమల వద్ద ఉన్న లక్షలాది కోట్ల రూపాయల నగదు నిల్వలతో వాటి ఉత్పత్తిని, యూనిట్ల సంఖ్యను పెంచి పెద్దఎత్తున ఉపాధి కల్పించాలి. ప్రభుత్వ రంగ పరిశ్రమలను బలోపేతం చేయాలి.

కార్మికులు కొనుగోలు శక్తిని పెంచాలి. కార్మికుల చేతిలో డబ్బులు మెదిలేలా చూడాలి. కనీస వేతనాలు ఇవ్వాలి. ఆదాయాలు పెంచాలి. భూ సంస్కరణలు అమలు చేసి మిగులు భూమినంతా పేదలకు పంచాలి. వ్యవసాయానికి అవసరమైన ఎరువులు, విత్తనాలు, సాగునీరు సబ్సిడీ మీద ఇవ్వాలి. దాంతో పేదల కొనుగోలు శక్తి పెరుగుతుంది. పారిశ్రామిక అభివృద్ధి జరిగి మరింత ఉపాధి పెరుగుతుంది. ప్రజలు ఎక్కువగా వాడే సరుకుల ఉత్పత్తిని పెంచాలి.

8. విదేశీ పెట్టుబడుల రాకపోకలపై నియంత్రణ వుండాలి.

9. వనరులు : కార్పొరేట్ కంపెనీల ఆదాయపు పన్నుపై ఉన్న రాయితీలను తగ్గించాలి. 5 లక్షల కోట్ల రూపాయలపైగా ఉన్న కార్పొరేట్ ఆదాయం, వ్యక్తిగత ఆదాయ పన్నులను వసూలు చేయాలి. పన్ను రాయితీలను సగానికి పైగా తగ్గించాలి. వారసత్వ సంపద పన్ను వేయాలి. వనరుల సమీకరణ కోసం ఆటంకంగా నిలుస్తున్న ద్రవ్య బాధ్యత మరియు బడ్జెట్ యాజమాన్యం (ఎఫ్ ఆర్ బిఎం) చట్టాన్ని రద్దు చేయాలి.

14 లక్షల కోట్ల రూపాయలకు పైగా విదేశీ స్విస్ బ్యాంకుల్లో ఉన్న నల్లడబ్బును స్వదేశానికి రప్పించాలి. షేర్ మార్కెట్ లావాదేవీల టర్నోవర్ పన్నును పెంచాలి. దీర్ఘకాలిక పెట్టుబడి వృద్ధి పన్నును ప్రవేశపెట్టాలి. ఇలాంటి స్పష్టమైన ఎన్నికల ఎజెండాతో ముందుకు వచ్చే వారినే కార్మికులు గెలిపించాలి. ✱

రాష్ట్ర వ్యాప్తంగా సమ్మెను విజయవంతం చేసిన అంగన్ వాడీలకు జేజేలు

అంగన్ వాడీల పోరాటానికి ప్రభుత్వం దిగిరాక తప్పలేదు. రాష్ట్రపతి పాలనలో సమ్మెను పరిష్కరించుకోవడం గొప్ప విజయం. పట్టుదలగా పోరాడిన అంగన్ వాడీ ఉద్యోగులకు మన యూనియన్ అభినందనలు తెలుపుతున్నది.

కనీస వేతనం రూ.10వేలు, రిటైర్మెంట్ బెనిఫిట్స్ తదితర సమస్యల పరిష్కారం కోసం దీర్ఘకాలిక పోరాటం చేయాలని మన యూనియన్ రాష్ట్ర కమిటీ నిర్ణయించింది. ఇందులో భాగంగా 2014 జనవరి 27న జిల్లా కలెక్టరేట్ల ముట్టడితో ప్రారంభమై అధికారుల హామీలతో మార్చి 1న సమ్మెను వాయిదా వేయటంతో పోరాటాన్ని ముగించాము.

మనం చాలా పెద్ద పోరాటం చేశాము. గతంలో ఎన్నడూలేని విధంగా నిరవధిక సమ్మె, నిరవధిక నిరాహార దీక్షలు, ప్రభుత్వ ఆఫీసులు ముట్టడులు, రోజూ మండలాల్లో ప్రాజెక్టుల వద్ద వివిధ రూపాల్లో ఆందోళనలు, అనేక మిలిటెంట్ పోరాటాలు నిర్వహించాం. అయినా రాష్ట్రంలోని కాంగ్రెస్ ప్రభుత్వం పూర్తిగా నిర్లక్ష్యం వహించింది. సమస్యలు పరిష్కరించలేదు కదా, మన ఐక్యతను విచ్ఛిన్నం చేయాలని శత విధాలా ప్రయత్నించింది. పోటీ యూనియన్లను ప్రోత్సహించింది. కొంతమంది అధికారులను మన మీదికి ఉసికొల్పింది. అయినా మనం పోరాటాన్ని పట్టుదలగా నిర్వహించాం. ఈ పోరాటాల ఫలితంగా మంత్రి వర్గం నిర్లక్ష్యం వహించినా, మన శాఖ ప్రిన్సిపల్ సెక్రటరీ నీలం సహాని, కమీషనర్ చిరంజీవి చౌదరి మన డిమాండ్ల అభ్యుదయ కోరింది అంశాలకు అంగీకారం తెలిపి సమ్మె విరమించాలని కోరారు.

అధికారులు అంగీకరించిన అంశాలు

1. **వేతనం :** అంగన్ వాడీ వర్కర్లకు, మినీ వర్కర్లకు, హెల్పర్లకు ఒక్కొక్కరికి రూ.800/-లు చొప్పున వేతనాలు పెంచాలని ప్రతిపాదనలు చేస్తామన్నారు. దీన్ని మన యూనియన్ అంగీకరించలేదు. కనీస వేతనం ఇవ్వాలని కోరాము. చివరికి అంతకంటే ఎక్కువగా పెంచి ప్రభుత్వానికి ప్రతిపాదనలు పెడతామన్నారు. వీటిని ప్రభుత్వ ముఖ్య కార్యదర్శికి పంపి తద్వారా వేతనాల పెంపుకు కృషి చేస్తామన్నారు.
2. **ఇంక్రిమెంట్లు :** వర్కర్లకు, హెల్పర్లకు, మినీ వర్కర్లకు 5 సం॥ల సర్వీసుకు రూ.100లు, 10సం॥ల సర్వీసుకు

మరో రూ.200/-లు ఇంక్రిమెంట్లు చెల్లిస్తారు. ఇప్పటి వరకు వర్కర్లకు మాత్రమే 5 సం॥లకు రూ.31/-లు, 10 సం॥లకు రూ.62/-లు చెల్లిస్తున్నారు. ఇప్పుడు హెల్పర్స్ కి, మినీ వర్కర్లకు ఇంక్రిమెంట్లు వర్తింప చేసుకోవడం, పెంచుకోవడం మనం సాధించిన విజయం.

3. **గ్రాట్యుటీ :** చట్టం ప్రకారం గ్రాట్యుటీ చెల్లించాలని ప్రభుత్వానికి ప్రతిపాదనలు పంపుతామన్నారు. పెన్షన్ కోసం రూ.1000/-లు వచ్చేలా కృషి చేస్తామన్నారు.
4. **సెంటర్ అద్దెలు :** 600 చదరపు అడుగుల కంటే తక్కువ ఉన్నా అంటే 450-600 చదరపు అడుగుల మధ్య ఉన్నా సెంటర్లకు పెరిగిన అద్దెలు చెల్లిస్తామన్నారు.
5. **యూనిఫామ్ కు నగదు చెల్లింపు :** ఒక యూనిఫాంకు రూ.300/-లు చొప్పున, రెండు యూనిఫాంలకు ఒక్కొక్కరికి రూ.600/-లు నగదు చెల్లిస్తామన్నారు.
6. **వేసవి సెలవులు :** వర్కర్లకి, హెల్పర్లకి ఇద్దరికి ఒకేసారి వేసవి సెలవులు ఇచ్చే అంశాన్ని పరిశీలిస్తామన్నారు.
7. **ఇందిరమ్మ అమృతహస్తం బిల్లులు :** ఇందిరమ్మ అమృత హస్తం అమలుకు అవసరమైన బిల్లుల మొత్తాన్ని 2 నెలల ముందుగానే అడ్వాన్స్ గా చెల్లించేలా ఆదేశాలు జారీ చేస్తామన్నారు.
8. **బకాయిల చెల్లింపులు :** పెండింగు వేతనాలు, అద్దెలు, టి.ఎ., డి.ఎ లు తదితర అన్ని రకాల బకాయిలను 2 నెలల్లోగా చెల్లిస్తామన్నారు.

పై అంశాల పట్ల అధికారులు నిర్దిష్ట హామీ ఇవ్వటంతో సమ్మెను వాయిదా వేసి సోమవారం (03.03.2014) నుండి అంగన్ వాడీ ఉద్యోగులంతా విధులకు హాజరు కావాలని మన యూనియన్ నిర్ణయించింది.

అధికారులు అంగీకరించిన పై అంశాల్లో ఒక్కటైన అంగన్ వాడీ కేంద్రాల సెంటర్ అద్దెల షరతులు సడలిస్తూ కమీషనర్ మెమో నెం. 62/కి1/2013 సర్క్యులర్ ను జారీ చేశారు.

ఆర్థికాంశాలతో కూడిన కనీస వేతనం, రిటైర్మెంట్ బెనిఫిట్స్ తదితర సమస్యలు జూన్ 2న కొత్తగా ఏర్పడి ప్రభుత్వాలు పరిష్కరిస్తాయని ఆశిద్దాం. లేనట్లయితే మరో పోరాటానికి అంగన్ వాడీ ఉద్యోగులంతా సిద్ధంగావుండాలని విజ్ఞప్తి చేస్తున్నాము.

అంగన్ వాడీ కేంద్రాల సెంటర్ అద్దెల షరతులు సడలిస్తూ కమీషనర్ జారీ చేసిన మెమో

**OFFICE OF THE COMMISSIONER, WOMEN DEVELOPMENT
AND CHILD WELFARE DEPT., A.P., HYDERABAD**

Memo No: 62/K1/2013, Dt: 12.03.2014.

Sub: WD & CW Dept. - ICDS Scheme - Enhancement of Rent for AWCs and ICDS Projects by GOI - Further instructions - Issued - Reg.

Ref: 1. Lr.No.1-8/2012-CD-1, Dt: 22.10.2012 of MWCD, GOI, New Delhi.

2. This Office Memo. No. even, Dt: 17.01.2013 & Dt. 19.08.2013.

3. This Office Memo.No.1845/K1/2013, Dt: 27.04.2013.

@@@

The attention of all the PDs of DW & CDA and CDPOs is invited to the references cited.

Further vide reference 1st cited, the GOI while enhancing the rental for hired buildings for AWC has prescribed for an area of at least 500-600 sft for proper functioning of AWC for providing various services to Children & Women. A number of representations have been received on this issue and many AWWs represented that the space of 500-600 sft is not available for the rent as stipulated there in the references cited.

Further, Government in G.O.Ms.No.63, Dt: 18.04.2011 Finance (EXPR.PW) Department has fixed norms of hiring of accommodation for various Government purposes. Therefore, keeping in view of the norms fixed by the State Government and in the view of the difficulties faced by field functionaries, the following instructions are issued in the matter as decided in the review meeting of RJDs & PDs at Commissionerate on 8th & 9th February 2014. Accordingly, all the PDs & CDPOs are requested to ensure that while hiring the accommodation for AWCs, they shall ensure at least 450-600 sft of area with basic amenities such as Water and Toilet facility to provide a good environment at AWC. The rent fixed by GOI Rs.750/- for Rural and Tribal areas, Rs.3000/- for Urban areas and Rs.5000/- for Metropolitan Cites as communicated in ref. 1st cited may be accordingly paid to the Owner of the Building. The Building taken on lease/rent should be centrally located and accessible to public. Further in the classification of Urban AWCs, the AWCs notified as Municipalities by Municipal Administration & Urban Dev. Dept., may be treated as Urban and the rent for these Urban centers shall be payable from the date of notification as Municipality / or date of taking at on lease/ rent whichever is later.

All the PDs and CDPOs are directed to take immediate action.

**Sd/-Chiranjiv Choudhary
Commissioner**

R. Chiranjiv Choudhary
For Commissioner
12/3/14

To
All the CDPOs in the State
All the Project Directors, DW&CDA in the State
All the Regional Joint Directors, WD & CW in the State
Accounts Officer (Budget), O/o Commissionerate, WD&CW Dept., A.P., Hyderabad.

Copy submitted to the Principal Secretary to Govt. Dept. for WDC&SC, A.P., Secretary, Hyderabad.

Copy to SF/SC

మీకు తెలుసా ?

2012-13లో వివిధ రాష్ట్రాలలో ఆర్థికాభివృద్ధి (%లో)

బీహార్	-	15.05
మధ్యప్రదేశ్	-	9.89
గోవా	-	8.47
కేరళ	-	8.24
ఒరిస్సా	-	8.09
గుజరాత్	-	7.96 (ఆరో స్థానం)

నితీష్ కుమార్ (జెడి(యు)) పరిపాలనలో
బీహార్ అభివృద్ధి - 11%
నరేంద్ర్ మోడీ పరిపాలనలో
గుజరాత్ అభివృద్ధి - 9%

బీహార్, చత్తీస్ఘడ్, జార్ఖండ్, మధ్యప్రదేశ్, రాజస్థాన్, ఉత్తరప్రదేశ్, ఉత్తరాఖండ్ రాష్ట్రాలలో

దేశం మొత్తంలో ఉన్న దళితులలో - 48%
దేశం మొత్తంలో ఉన్న గిరిజనులలో - 52%
దేశం మొత్తంలో ఉన్న ముస్లింలలో - 44%

కానీ వీరి సామాజిక పరిస్థితిని మెరుగుపర్చటంలో ఈ రాష్ట్రాలలోని చత్తీస్ఘర్, బీహార్, మధ్యప్రదేశ్, జార్ఖండ్, ఒరిస్సా రాష్ట్రాలు అట్టడుగున వున్నాయి. చత్తీస్ఘర్, మధ్యప్రదేశ్ లలో బిజెపి అధికారంలో వుంది. మరో బిజెపి పరిపాలిత రాష్ట్రం గుజరాత్ లో వీరి పరిస్థితిలో ఎటువంటి మెరుగుదల రాలేదు.

(మానవాభివృద్ధి సూచిక రిపోర్టు - 2011)

2011 మానవాభివృద్ధి సూచికలలో వివిధ రాష్ట్రాల స్థానం

కేరళ	-	1	పంజాబ్	-	5	తమిళనాడు	-	8
ఢిల్లీ	-	2	ఈశాన్య రాష్ట్రాలు	-	6	హర్యానా	-	9
హిమాచల్ ప్రదేశ్	-	3	(అస్సాం మినహా)			జమ్మూకాశ్మీర్	-	10
గోవా	-	4	మహారాష్ట్ర	-	7	గుజరాత్	-	11

మాన్యుఫాక్చరింగ్ (తయారీ) రంగంలో వృద్ధి

2012-13 (ఏప్రిల్ - డిసెంబర్ మధ్య కాలంలో) = 0.6%
2013-14 (ఏప్రిల్ - డిసెంబర్ మధ్య కాలంలో) = - 0.6%

పారిశ్రామికాభివృద్ధి

2012-13 (ఏప్రిల్ - డిసెంబర్ మధ్య కాలంలో) = 0.7%
2013-14 (ఏప్రిల్ - డిసెంబర్ మధ్య కాలంలో) = - 0.1%

గుజరాత్ లో (మానవాభివృద్ధి నివేదిక - 2011)

5 సం॥లు, ఆలోపు వయస్సు పిల్లలు రక్తహీనతతో బాధపడుతున్న వారు = 69.7%
పౌష్టికాహార లోపంలో బాధపడుతున్నవారు = 44.6%

పాలకుల ప్రాపకంతో పెరిగిన రిలయన్సు సంపద

	1976-77 (కో.రూ.లలో)	2002-03 (కో.రూ.లలో)	2012-13 (కో.రూ.లలో)	36 సం॥ సరాసరి పె. %	10 సం॥ సరాసరి పె. %	2002-03 నుండి పెరుగుదల(శాతం)
టర్నోవర్	67	50,096	3,71,119	27.06	22.17	641
నికర లాభం	3	4,104	21,003	27.97	17.74	412
నగదు లాభం	4	7,565	30,505	27.95	14.96	303
మొత్తం ఆస్తులు	33	63,737	3,18,511	29.03	17.46	400
అప్పులకు మించిన ఆస్తులు	10	30,327	1,79,995	31.45	19.49	494
ఎగుమతులు	6	11,510	2,39,226	34.09	35.45	1978
పెట్టుబడి మార్కెట్ విలువ	10	38,603	2,49,802	32.48	20.53	547

సెంటర్ ఆఫ్ ఇండియన్ ట్రేడియూనియన్స్



ప్రకాశం జిల్లా



CITU



ప్రదర్శన - బహిరంగ సభ



KLVO2 AH82



సంఘర్షణ ఆఫ్ ఇండియన్ ట్రేడియూనియన్స్
CITU
ప్రదర్శన - బహిరంగ సభ

సంఘర్షణ ఆఫ్ ఇండియన్ ట్రేడియూనియన్స్
CITU
ప్రదర్శన - బహిరంగ సభ

ప్రకాశం జిల్లా

CITU

ప్రదర్శన - బహిరంగ సభ

34



మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KLV01 A 482
పుస్తకం పేరు	308 ప్రలాప ప్రవాసమృతి
తారీఖు	28/8/23
ముందు అట్ట	yes
వెనుక అట్ట	yes
మొత్తం పేజీలు	37
పెద్ద సైజు పేజీలు	NO
ఖాళీ పేజీలు	NO
లేని పేజీలు	NO
తయారు చేసినది	Sandhya
పేజీలు విడదీసినది	Sandhya
స్కాన్ చేసినది	Mounika
పరీక్ష చేసినది	prathyusha
పేజీలు సరిచూసినది	Lalshmi, Prathyu
బైండింగు చేసినది	Lalshmi, Prathyu
ప్యాకింగు చేసినది	Lalshmi, Prathyu
స్కాన్ చేయబడినది	
తప్పులు	NO
పరిస్థితి	Good